

اسلامى

حقوق و آداب

جمعية الدعوة والإرشاد وتوعية الجاليات بالزلفي

209

هاتف: ٤٢٣٤٤٦٦ ٠١٦ . فاكس: ٤٢٣٤٤٧٧ ٠١٦



جمعية الدعوة بالزلفي

اسلامى حقوق و آداب

منهاج المسلم - اردو



جمعية الدعوة والارشاد ونوعية الجاليات في الزلفي

Tel: 966 164234466 - Fax: 966 164234477

منهاج المسلم

ترجمه إلى اللغة الأردنية

جمعية الدعوة والإرشاد وتوعية الجاليات بالزلفي

الطبعة الثالثة: ١٤٤٢/٩ هـ

المكتب التعاوني للدعوة والإرشاد وتوعية الجاليات بالزلفي



فهرسة مكتبة الملك فهد الوطنية أثناء النشر

المكتب التعاوني للدعوة والإرشاد وتوعية الجاليات بالزلفي

منهاج المسلم - الزلفي، 1434 هـ

ردمك: ٢-٤٧-١٣-٨٠٣-٦٠٣-٩٧٨

(النص باللغة الأردنية)

١- الفقه الإسلامي 2- الشريعة الإسلامية أ. العنوان

١434/10700 هـ

ديوى 250

رقم الإيداع: 1434/10700 هـ

ردمك: ٢-٤٧-١٣-٨٠٣-٦٠٣-٩٧٨

فہرست

اسلامی حقوق و آداب

| | |
|---|----|
| اللہ پر ایمان | 5 |
| صحابہ کرام کی محبت و افضلیت اور علماء و حکام کی اطاعت | 13 |
| قراء و محدثین اور فقہاء امت سے محبت | 16 |
| اللہ تعالیٰ کا ادب | 20 |
| کتاب اللہ کا ادب | 25 |
| رسول اللہ ﷺ کا ادب | 27 |
| نفس کے حقوق و آداب | 30 |
| والدین کے حقوق | 36 |
| اولاد کے حقوق | 39 |
| بھائیوں کے حقوق | 41 |
| میاں بیوی کے حقوق | 41 |
| قرابت داروں کے حقوق | 49 |

| | |
|--------------------------------|-----|
| پڑوسیوں کے حقوق | 51 |
| مسلمانوں کے حقوق | 54 |
| کافروں کے حقوق | 64 |
| جانوروں کے حقوق | 68 |
| مجلس اور اس میں بیٹھنے کے آداب | 73 |
| راستے میں بیٹھنے کے آداب | 75 |
| کھانے پینے کے آداب | 77 |
| سفر کے آداب | 83 |
| لباس کے آداب | 92 |
| خصائلِ فطرت کے آداب | 96 |
| سونے کے آداب | 98 |
| سونے سے پہلے کے اذکار | 101 |
| صبح و شام کے اذکار | 109 |

بِسْمِ اللّٰهِ الرَّحْمٰنِ الرَّحِیْمِ

اللہ پر ایمان

ہر مسلمان اللہ تعالیٰ کے بارے میں یقین کامل رکھتا ہے کہ وہ موجود ہے اور وہی آسمان و زمین کا بنانے والا، پوشیدہ اور ظاہر کو جاننے والا، ہر چیز کا رب اور مالک ہے۔ اس کے سوا کوئی حقیقی معبود نہیں، وہی جملہ صفات کاملہ سے متصف ہے اور ہر عیب و نقص سے پاک ہے۔ اس پر عقلی اور نقلی دونوں قسم کے دلائل موجود ہیں، جن میں سے چند یہ ہیں:

۱- اللہ تعالیٰ نے قرآن پاک میں خود اپنے وجود اور اپنے اسماء و صفات کے بارے میں بتلادیا ہے اور یہ بھی بتلادیا کہ وہی سارے مخلوق کی ربوبیت میں لگا ہوا ہے۔ جیسے ارشاد باری تعالیٰ ہے:

﴿إِنَّ رَبَّكُمُ اللَّهُ الَّذِي خَلَقَ السَّمَاوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ يُغْشِي اللَّيْلَ النَّهَارَ يَطْلُبُهُ حَثِيثًا وَالشَّمْسَ وَالْقَمَرَ وَالنُّجُومَ مُسَخَّرَاتٍ بِأَمْرِهِ أَلَا لَهُ الْخَلْقُ وَالْأَمْرُ تَبَارَكَ اللَّهُ رَبُّ الْعَالَمِينَ﴾ [الأعراف ۷: ۵۴]

تمہارا رب اللہ ہی ہے جس نے آسمانوں اور زمین کو چھ دنوں میں پیدا کیا، پھر وہ عرش پر بلند ہوا، وہی رات کو دن سے ڈھانپتا ہے کہ وہ تیزی سے اس کے پیچھے (چلی آتی) ہے اور (اسی نے) سورج، چاند اور تارے پیدا کئے، ایسے طور پر کہ سب اسی کے حکم کے تابع ہیں، یاد رکھو اللہ ہی کے لئے خاص ہے خالق ہونا اور حاکم ہونا، بڑا ہی برکتوں والا ہے اللہ جو سب جہانوں کا پالنے والا ہے۔

نیز اللہ کا فرمان ہے: ﴿ يَا مُوسَى إِنِّي أَنَا اللَّهُ رَبُّ الْعَالَمِينَ ﴾ [القصص ۲۸: ۳۰]
 اے موسیٰ! یقیناً میں ہی اللہ ہوں، سارے جہانوں کا پروردگار۔

نیز فرمایا: ﴿ إِنِّي أَنَا اللَّهُ لَا إِلَهَ إِلَّا أَنَا فَاعْبُدْنِي وَأَقِمِ الصَّلَاةَ لِذِكْرِي ﴾
 بے شک میں ہی اللہ ہوں، میرے سوا کوئی معبود برحق نہیں، تو میری عبادت
 کر اور میرے ذکر کے لئے صلاۃ (نماز) قائم کر۔ [طہ ۲۰: ۱۴]

نیز فرمان باری تعالیٰ ہے: ﴿ لَوْ كَانَ فِيهَا آلِهَةٌ إِلَّا اللَّهُ لَفَسَدَتَا فَسُبْحَانَ اللَّهِ رَبِّ
 الْعَرْشِ عَمَّا يَصِفُونَ ﴾ [الأنبياء ۲۱: ۲۲]

اگر ان (زمین و آسمان) میں سوائے اللہ تعالیٰ کے اور بھی (سچے) معبود ہوتے
 تو یہ دونوں تباہ ہو جاتے، پس اللہ عرش (عظیم) کا رب ان باتوں سے پاک
 ہے جو یہ (مشرک) بیان کرتے ہیں۔

اسی طرح کائنات میں مختلف جہانوں کا وجود، اور ان میں انواع و اقسام کے
 مخلوقات خود اپنے خالق کے وجود کی گواہی دے رہے ہیں کہ وہ اللہ عزوجل
 ہے۔ اس لئے کہ اس کے سوا اس کائنات میں کوئی ایسا نہیں جس نے یہ دعویٰ
 کیا ہو کہ اس نے ان جہانوں کو پیدا کیا اور وہی ان کو وجود میں لے آیا۔ نیز بغیر
 موجد کے کسی چیز کے وجود کو انسانی عقل محال و ناممکن سمجھتی ہے۔

ان جیسے عقلی و نقلی دلائل وغیرہ سے ایک مسلمان اللہ تعالیٰ کے وجود کو،
 اس کے رب ہونے کو اور اس کے اولین و آخرین کا سچا معبود ہونے کو مانتا ہے۔

چنانچہ اللہ تعالیٰ ہی ہر چیز کا رب ہے اور اس کی ربوبیت میں کوئی اس کا شریک نہیں۔ جیسے اللہ تعالیٰ نے فرمایا: ﴿الْحَمْدُ لِلَّهِ رَبِّ الْعَالَمِينَ﴾ [الفاتحہ ۱: ۲] سب تعریف اللہ کے لئے ہے جو سارے جہانوں کا پالنے والا ہے۔

اللہ ہی کے رب ہونے کے عقلی دلائل میں سے ایک یہ بھی ہے کہ وہ ہر چھوٹی بڑی چیز کے پیدا کرنے میں تنہا ہے۔ جیسے اس کا فرمان ہے:

﴿قُلِ اللَّهُ خَالِقُ كُلِّ شَيْءٍ﴾ [الرعد ۱۳: ۱۶]

کہہ دو کہ اللہ ہی ہر چیز کا پیدا کرنے والا ہے۔

دوسرا: تمام مخلوقات کی روزی رسانی میں بھی وہ تنہا و منفرد ہے۔ جیسے اللہ تعالیٰ کا ارشاد ہے: ﴿وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا﴾ [ہود ۱۱: ۶] اور زمین پر ریگنے والی ہر مخلوق کی روزی اللہ تعالیٰ کے ذمہ ہے۔

تیسرا: انسان کی فطرت سلیمہ اللہ کے رب برحق ہونے کی گواہی دیتی ہے، ہر انسان اس بات کو اپنے دل کی گہرائی میں محسوس کرتا ہے۔ جیسے اللہ نے فرمایا: ﴿قُلْ مَنْ رَبُّ السَّمَاوَاتِ السَّنْعِ وَرَبُّ الْعَرْشِ الْعَظِيمِ * سَيَقُولُونَ اللَّهُ﴾ دریافت کیجئے کہ ساتوں آسمانوں کا اور بہت باعظمت عرش کا رب کون ہے؟ وہ لوگ جو اب دیں گے کہ اللہ ہی ہے۔ [المؤمنون ۲۳: ۸۶، ۸۷]

چوتھا: اسی طرح اللہ سبحانہ و تعالیٰ ہی ہر چیز کی ملکیت میں منفرد و تنہا ہے اور ان میں اسی کا تصرف مطلق ہے۔ جیسے اس کا فرمان ہے:

﴿ قُلْ مَنْ يَرْزُقُكُمْ مِنَ السَّمَاءِ وَالْأَرْضِ أَمَّنْ يَمْلِكُ السَّمْعَ وَالْأَبْصَارَ وَمَنْ يُخْرِجُ الْحَيَّ مِنَ الْمَيِّتِ وَيُخْرِجُ الْمَيِّتَ مِنَ الْحَيِّ وَمَنْ يُدَبِّرُ الْأَمْرَ فَسَيَقُولُونَ اللَّهُ فَقُلْ أَفَلَا تَتَّقُونَ * فَذَلِكُمُ اللَّهُ رَبُّكُمْ الْحَقُّ فَمَاذَا بَعَدَ الْحَقِّ إِلَّا الضَّلَالُ ﴾

آپ کہتے کہ وہ کون ہے جو تم کو آسمان اور زمین سے رزق پہنچاتا ہے یا وہ کون ہے جو کانوں اور آنکھوں پر پورا اختیار رکھتا ہے اور وہ کون ہے جو زندہ کو مردہ سے نکالتا ہے اور مردہ کو زندہ سے نکالتا ہے اور وہ کون ہے جو تمام کاموں کی تدبیر کرتا ہے؟ ضرور وہ یہی کہیں گے کہ اللہ تو ان سے کہتے کہ پھر کیوں نہیں ڈرتے، سو یہ ہے اللہ تعالیٰ جو تمہارا رب حقیقی ہے، پھر حق کے بعد اور کیارہ گیا بجز گمراہی کے۔ [یونس ۱۰: ۳۱، ۳۲]

← اسی طرح ایک مسلمان اس بات پر بھی ایمان رکھتا ہے کہ اللہ تعالیٰ ہی پہلے اور پچھلے تمام لوگوں کا معبود برحق ہے، اس کے سوا کوئی سچا معبود نہیں اور نہ اس کے سوا کوئی عبادت کا حقیقی حق دار ہے۔ فرمان باری تعالیٰ ہے:

﴿ شَهِدَ اللَّهُ أَنَّهُ لَا إِلَهَ إِلَّا هُوَ وَالْمَلَائِكَةُ وَأُولُو الْعِلْمِ قَائِمًا بِالْقِسْطِ لَا إِلَهَ إِلَّا هُوَ الْعَزِيزُ الْحَكِيمُ ﴾ [آل عمران ۳: ۱۸]

اللہ تو اس بات کی گواہی دیتا ہے کہ اس کے سوا کوئی معبود برحق نہیں، فرشتے بھی یہی کہتے ہیں اور علم والوں کا یقین بھی یہی ہے کہ وہ اللہ انصاف پر قائم ہے۔ اس غالب، حکمت والے کے سوا کوئی معبود برحق نہیں۔

نیز فرمایا: ﴿ وَإِلَهُكُمْ إِلَهٌ وَاحِدٌ لَا إِلَهَ إِلَّا هُوَ الرَّحْمَنُ الرَّحِيمُ ﴾ [البقرہ: ۱۶۳]

اور تمہارا معبود ایک ہی معبود ہے، اس کے سوا کوئی عبادت کے لائق نہیں، وہ بہت رحم کرنے والا مہربان ہے۔

← اللہ اکیلا ہی معبود برحق ہے۔ اس بات کی دلیلوں میں سے ایک دلیل اللہ کے پیغمبروں کا اس بات کی خبر دینا اور ان کا اپنی قوم کو صرف اللہ واحد کی عبادت کی طرف بلانا ہے۔ جیسے نوح علیہ السلام نے فرمایا:

﴿يَا قَوْمِ اعْبُدُوا اللَّهَ مَا لَكُمْ مِنْ إِلَهٍ غَيْرُهُ﴾ [الأعراف: ۷: ۵۹]

اے میری قوم کے لوگو! ایک اللہ کی عبادت کرو، اس کے سوا تمہارا کوئی معبود برحق نہیں۔

اسی طرح ہود، صالح اور شعیب علیہم السلام نے کہا:

﴿يَا قَوْمِ اعْبُدُوا اللَّهَ مَا لَكُمْ مِنْ إِلَهٍ غَيْرُهُ﴾ [الأعراف]

اے میری قوم کے لوگو! ایک اللہ کی عبادت کرو، اس کے سوا تمہارا کوئی معبود برحق نہیں۔

نیز اللہ تعالیٰ نے فرمایا:

﴿وَلَقَدْ بَعَثْنَا فِي كُلِّ أُمَّةٍ رَسُولًا أَنْ اعْبُدُوا اللَّهَ وَاجْتَنِبُوا الطَّاغُوتَ﴾

یقیناً ہم نے ہر قوم میں ایک رسول کو بھیجا (جو اپنی قوم سے کہتے) کہ تم سب ایک اللہ کی عبادت کرو اور طاغوت سے بچو۔ [النحل: ۱۶: ۳۶]

نبی کریم صلی اللہ علیہ وسلم نے حضرت ابن عباس رضی اللہ عنہ سے فرمایا:

إِذَا سَأَلْتَ فَاسْأَلِ اللَّهَ، وَإِذَا اسْتَعَنْتَ فَاسْتَعِنْ بِاللَّهِ [الترمذي ۲۵۱۶]
 جب کچھ مانگنا ہو تو صرف اللہ ہی سے مانگ، اور جب مدد چاہنا ہو تو صرف اللہ ہی سے مدد چاہ۔

اسی طرح نبی کریم ﷺ کا یہ فرمان:

إِنَّهُ لَا يُسْتَعَاثُ بِي وَإِنَّمَا يُسْتَعَاثُ بِاللَّهِ [رواه الطبراني]
 فریاد مجھ سے نہیں کی جائے گی، بلکہ صرف اللہ ہی سے فریاد کی جائے گی۔

اسی طرح نبی کریم ﷺ کا یہ فرمان:

مَنْ حَلَفَ بِغَيْرِ اللَّهِ فَقَدْ أَشْرَكَ [أبو داود ۳۲۵۱]
 جس نے غیر اللہ کی قسم کھائی اس نے شرک کیا۔

اسی طرح آپ ﷺ کا یہ فرمان:

إِنَّ الرُّقَى وَالْتَّمَائِمَ وَالتَّوَلَةَ شِرْكَ (أبو داود ۳۸۸۳، مسند أحمد ۳۶۱۵)
 بے شک جھاڑ پھونک اور تعویذ گنڈے اور محبت پیدا کرنے کے لئے جاود کرنے جیسے امور سب شرک ہیں۔

← اسی طرح ایک مسلمان اللہ تعالیٰ کے اچھے ناموں کو اور صفات عالیہ کو تسلیم کرتا ہے اور ان میں کسی دوسرے کو شریک نہیں بناتا، نہ ہی تاویل و تعطیل کرتا ہے اور نہ ان کو مخلوق کے صفات کے ساتھ تشبیہ دیتا ہے، بلکہ اللہ تعالیٰ نے اپنے لئے اور اللہ کے رسول ﷺ نے اللہ کے لئے جن ناموں اور

صفات کو ثابت کیا ان کو وہ ثابت مانتا ہے اور جن چیزوں سے اللہ نے اپنے آپ کو اور اللہ کے رسول ﷺ نے اللہ کو مبرا قرار دیا ان سے اللہ کو پاک و برتر سمجھتا ہے۔ اللہ تعالیٰ کا فرمان ہے:

﴿ وَاللَّهُ الْأَسْمَاءُ الْحُسْنَىٰ فَادْعُوهُ بِهَا وَذَرُوا الَّذِينَ يُلْحِدُونَ فِي أَسْمَائِهِ سَيُجْزَوْنَ مَا كَانُوا يَعْمَلُونَ ﴾ [الأعراف: ۷: ۱۸۰]

اور اللہ کے سب اچھے نام ہیں تو ان کے ساتھ اس سے دعا کرو اور ان لوگوں کو چھوڑ دو جو اس کے ناموں میں کج روی اختیار کرتے ہیں۔ عنقریب یہ لوگ اپنے اعمال کی سزا پائیں گے۔

نیز اللہ نے فرمایا:

﴿ قُلِ ادْعُوا اللَّهَ أَوْ ادْعُوا الرَّحْمَنَ أَيًّا مَا تَدْعُوا فَلَهُ الْأَسْمَاءُ الْحُسْنَىٰ ﴾

کہہ دیجئے کہ اللہ کو اللہ کہہ کر پکارو یا رحمان کہہ کر، جس نام سے بھی پکارو، تمام اچھے نام اسی کے ہیں۔ [الإسراء: ۱۱۰]

اللہ کے اسماء و صفات کے دلائل میں سے نبی کریم ﷺ کا اللہ کے بارے میں بتانا بھی ہے۔ جیسے آپ ﷺ کا یہ فرمان:

يُضْحِكُ اللَّهُ إِلَىٰ رَجُلَيْنِ، يَقْتُلُ أَحَدُهُمَا الْأَخَرَ كَلَاهُمَا يَدْخُلُ الْجَنَّةَ

اللہ تعالیٰ ان دو آدمیوں پر ہنستا ہے جن میں سے ایک دوسرے کو قتل کر دیتا ہے اور دونوں جنت میں داخل ہوتے ہیں۔ [البخاری ۲۸۲۶ و مسلم ۱۸۹۰]

(یعنی قاتل بعد میں مسلمان ہو کر شہید ہو جاتا ہے)۔

نیز نبی کریم ﷺ نے فرمایا:

لَا تَزَالُ جَهَنَّمُ يُلْقَى فِيهَا وَتَقُولُ: هَلْ مِنْ مَزِيدٍ، حَتَّى يَضَعَ رَبُّ الْعِزَّةِ فِيهَا قَدَمَهُ، فَيَنْزِي بِعَظْمِهَا إِلَى بَعْضِ وَتَقُولُ: قَطُّ قَطُّ [البخاري ٧٣٨٤]

جہنمیوں کو برابر جہنم میں ڈالا جاتا رہے گا اور وہ کہے جائے گی کہ کیا ابھی اور ہے؟ یہاں تک کہ رب العزت اس میں اپنا قدم رکھ دے گا پھر اس کا ایک حصہ دوسرے سے سمٹ جائے گا اور اس وقت وہ کہے گی بس بس۔

نیز فرمان رسول ﷺ ہے: يَقْبِضُ اللَّهُ الْأَرْضَ يَوْمَ الْقِيَامَةِ، وَيَطْوِي السَّمَاءَ بِيَمِينِهِ، ثُمَّ يَقُولُ: أَنَا الْمَلِكُ أَيْنَ مَلُوكِ الْأَرْضِ [البخاري ٧٣٨٢، مسلم ٢٧٨٧].

اللہ تعالیٰ قیامت کے دن زمین کو اپنی مٹھی میں لے لے گا اور آسمان کو اپنے دائیں ہاتھ میں لپیٹ لے گا پھر فرمائے گا میں بادشاہ ہوں، کہاں ہیں زمین کے بادشاہ؟

ایک مسلمان جب اللہ کی صفات پر ایمان رکھتا ہے اور اس کو کسی بھی صفت سے متصف مانتا ہے تو ہر گز ہر گز نہ یہ اعتقاد رکھتا اور نہ ہی یہ خیال دل میں آتا ہے کہ اللہ کا ہاتھ کسی بھی طرح مخلوق کے مشابہ ہو سوائے محض نام میں اشتراک کے۔ جیسے اللہ تعالیٰ نے فرمایا:

﴿لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ﴾ [الشوری ٤٢: ١١]

اس کی مانند کوئی چیز نہیں اور وہ سننے والا اور جاننے والا ہے۔

صحابہ کی محبت و افضلیت اور علماء و حکام کی اطاعت

← مسلمان یہ ایمان رکھتا ہے کہ رسول اللہ ﷺ کے صحابہ کرام اور آپ کے اہل بیت سے محبت رکھنا اور انہیں دیگر مومنوں و مسلمانوں سے افضل جاننا واجب ہے۔ اسلام میں سبقت کے اعتبار سے ان کے فضائل اور درجات بھی مختلف ہیں؛

چنانچہ ان میں سب سے افضل خلفاء راشدین ہیں، پھر عَشْرَہ مَبْشَرِہ یعنی وہ صحابہ کرام جنہیں رسول اللہ ﷺ نے دنیا میں ہی جنت کی خوشخبری دی وہ چاروں خلفاء راشدین،^⑤ طلحہ بن عبید اللہ،^⑥ زبیر بن عوام،^⑦ سعد بن ابی وقاص،^⑧ سعید بن زید،^⑨ ابو عبیدہ عامر بن جراح،^⑩ عبد الرحمن بن عوف رضی اللہ عنہم۔

پھر اہل بدر (وہ صحابہ جو جنگ بدر میں شریک ہوئے)

پھر مذکورہ عَشْرَہ مَبْشَرِہ کے علاوہ، وہ صحابہ و صحابیات جنہیں جنت کی خوشخبری دی گئی؛ مثلاً: فاطمہ الزہراء اور ان کے دونوں بچے حسن و حسین، ثابت بن قیس، بلال بن رباح رضی اللہ عنہم وغیر ہم۔

← اسی طرح مسلمان ایمان رکھتا ہے کہ ائمہ اسلام کی تعظیم، ان کا احترام و توقیر واجب ہے، ائمہ اسلام سے مراد ائمہ دین ہیں؛ جیسے تابعین اور تبع تابعین میں سے قراء حضرات، فقہاء کرام، محدثین عظام، اور مفسرین مجتہدین۔ اللہ ان سے راضی ہو اور ان پر اپنی رحمتیں نازل فرمائے۔

← اسی طرح مسلمان ایمان رکھتا ہے کہ مسلم حکام کی اطاعت کرنا، ان کا احترام کرنا، ان کے ساتھ مل کر جہاد کرنا واجب ہے، اور ان کے خلاف بغاوت کرنا حرام ہے۔

اسی لئے وہ مذکورہ تینوں قسم کے لوگوں کے ساتھ درج ذیل آداب کا لحاظ رکھتا ہے:

چنانچہ نبی کریم ﷺ کے صحابہ اور اہل بیت سے:

- محبت کرتا ہے اس لئے کہ اللہ اور اس کے رسول ان سے محبت کرتے ہیں۔
- یہ ایمان رکھتا ہے کہ وہ تمام مسلمانوں اور مومنین سے افضل ہیں، اللہ کے اس فرمان کی وجہ سے:

﴿وَالسَّابِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ﴾ [التوبة: ۱۰۰]

اور جو مہاجرین اور انصار سابق اور مقدم ہیں اور جتنے لوگ اخلاص کے ساتھ ان کے پیرو ہیں اللہ ان سب سے راضی ہو اور وہ سب اس سے راضی ہوئے۔
نیز نبی کریم ﷺ نے فرمایا:

لَا تَسْبُوا أَصْحَابِي، فَلَوْ أَنَّ أَحَدَكُمْ أَنْفَقَ مِثْلَ أُحُدٍ ذَهَبًا مَا بَلَغَ مُدًّا أَحَدِهِمْ وَلَا نَصِيفَةً. [البخاري ۳۶۷۳ مسلم ۲۵۴۰]

میرے اصحاب کو گالی نہ دو، تم میں کا کوئی اگر اُحد پہاڑ کے برابر سونا بھی خرچ کرے تو وہ ان کے ایک مُد اور نصف مُد کے برابر نہیں ہو سکتا۔

(مُد ایک پیمانہ ہے، چار مُد کا ایک صاع ہوتا ہے اور ایک صاع پیمانہ میں چاول ڈالا جائے تو تقریباً پونے تین کلو ہوتے ہیں)۔

- حضرت ابو بکر رضی اللہ عنہ کو علی الاطلاق تمام صحابہ سے افضل مانتا ہے، پھر حضرت عمر، پھر حضرت عثمان، پھر حضرت علی رضی اللہ عنہم کو۔

حضرت ابن عمر رضی اللہ عنہ نے فرمایا: كُنَّا نَقُولُ وَرَسُولُ اللَّهِ ﷺ حَيٌّ: أَفْضَلُ أُمَّةِ النَّبِيِّ صَلَّى اللَّهُ عَلَيْهِ وَسَلَّمَ بَعْدَهُ أَبُو بَكْرٍ، ثُمَّ عُمَرُ، ثُمَّ عُمَانُ، رَضِيَ اللَّهُ عَنْهُمْ أَجْمَعِينَ. [أبو داود ٤٣٢٨]

”ہم کہا کرتے تھے جبکہ رسول اللہ صلی اللہ علیہ وسلم باحیات تھے: نبی صلی اللہ علیہ وسلم کی امت میں آپ کے بعد سب سے افضل ابو بکر ہیں، پھر عمر اور پھر عثمان، رضی اللہ عنہم۔“

امام بیہقی نے امام شافعی (رحمہما اللہ) کا قول نقل کیا کہ: أَجْمَعَ الصَّحَابَةَ وَاتَّبَعَهُمْ عَلَى أَفْضَلِيَّةِ أَبِي بَكْرٍ ثُمَّ عُمَرُ ثُمَّ عُمَانُ ثُمَّ عَلِيٌّ [فتح الباری ١٧/٧] از مترجم

ایک دوسری روایت اس طرح ہے: كُنَّا نُخَيِّرُ بَيْنَ النَّاسِ فِي زَمَنِ النَّبِيِّ ﷺ فَنُخَيِّرُ أَبَا بَكْرٍ، ثُمَّ عُمَرَ بْنَ الْخَطَّابِ، ثُمَّ عُمَانَ بْنَ عَفَّانَ { نبی کریم صلی اللہ علیہ وسلم کے زمانہ ہی میں

جب ہمیں صحابہ کے درمیان انتخاب کے لئے کہا جاتا تو سب میں افضل اور بہتر ہم ابو بکر رضی اللہ عنہ کو قرار دیتے، پھر عمر بن خطاب رضی اللہ عنہ کو پھر عثمان بن عفان رضی اللہ عنہ کو۔ [صحیح البخاری ٣٦٥٥]

امام احمد بن حنبل رحمہ اللہ کے فضائل الصحابہ [۸۵۷] میں ہے کہ
 فَيَنْبَغُ ذَلِكَ رَسُولَ اللَّهِ صَلَّى اللَّهُ عَلَيْهِ وَسَلَّمَ فَلَا يُمَكِّرُهُ
 اللَّهُ كَرَسُولِ صَلَّى اللَّهُ عَلَيْهِ وَسَلَّمَ كَوَيْهَ بَاتٍ يَهْتَجِيْكُمْ آتِيْكُمْ اس کا انکار نہ فرماتے۔

- ان کی برائیاں بیان کرنے سے اپنے آپ کو روک رکھتا ہے، ان کے
 درمیان جو اختلافات رونما ہوئے ان میں خاموشی اختیار کرتا ہے۔

- نبی کریم صَلَّى اللَّهُ عَلَيْهِ وَسَلَّمَ کے ازواج مطہرات کے عزت و احترام پر ایمان رکھتا ہے
 (یعنی وہ تمام مسلمانوں کی محترم مائیں ہیں، آپ صَلَّى اللَّهُ عَلَيْهِ وَسَلَّمَ کی وفات کے بعد کوئی
 ان سے شادی نہیں کر سکتا)، وہ پاک باز ہیں، ہر طرح کے الزامات سے مبرا
 ہیں، ان میں سب سے افضل خدیجہ بنت خویلد اور عائشہ بنت ابی بکر رضی اللہ عنہما ہیں۔

قرآن و محدثین اور فقہاء امت سے

- ایک مسلمان ان سے محبت کرتا ہے اور ان کے لئے رحمت کی دعائیں
 کرتا ہے، ان کے فضل و مرتبت کو مانتا ہے۔

- ان کا ذکر خیر کے ساتھ کرتا ہے، ان کے قول اور ان کی رائے پر ان کی
 عیب جوئی نہیں کرتا بلکہ یہ جانتا ہے کہ وہ اخلاص کے ساتھ اجتہاد کرنے
 والے تھے، ان کی رائے کو ان کے بعد والوں کی رائے پر ترجیح دیتا ہے لیکن
 اللہ، اس کے رسول اور آپ صَلَّى اللَّهُ عَلَيْهِ وَسَلَّمَ کے صحابہ کے قول کے مقابلے میں ان
 کے قول کو چھوڑ دیتا ہے۔

- امام ابو حنیفہ، امام مالک، امام شافعی اور امام احمد رحمۃ اللہ علیہم نے جو بھی دینی، فقہی اور شرعی مسائل بیان کئے ہیں وہ درحقیقت کتاب اللہ اور سنت رسول اللہ سے ماخوذ ہیں، اور ان دو اصل سرچشموں سے جو انہوں نے سمجھا، یا استنباط کیا یا (صریح دلیل نہ ملنے یا اجتہاد کی گنجائش نہ ہونے پر) قیاس کیا اسے ہی انہوں نے بیان کیا۔

- ایک مسلمان یہ بھی مانتا ہے کہ وہ ائمہ کرام انسان ہی تھے اسی لئے ان سے خطا و صواب (غلطی اور درستگی) دونوں کا امکان ہے، بعض دفعہ ان میں سے کسی سے کسی مسئلہ میں چوک ہو سکتی ہے، اور وہ بھی قصداً و عمداً نہیں بلکہ غفلت یا بھول اور اس مسئلہ سے متعلق تمام جوانب کا احاطہ اس موقع پر نہ ہونے کی وجہ سے، اس لئے کوئی بھی مسلمان ایسا نہ کرے کہ ان میں سے کسی ایک کی رائے کو تعصب کی بنیاد پر لے اور دوسروں کی رائے کو کوئی اہمیت دینے بغیر چھوڑ دے، بلکہ ان میں سے جس کی رائے قرآن و سنت کے زیادہ قریب ہے اسے لے لے۔

حکام وقت کے بارے میں

- یہ ایمان رکھتا ہے کہ معروف میں ان کی اطاعت واجب ہے، اللہ تعالیٰ کے اس فرمان کی روشنی میں: ﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ﴾ [النساء: ۵۹]

اے ایمان والو! اللہ کی اطاعت کرو اور رسول ﷺ کی اطاعت کرو اور تم میں سے جو حکم والے ہیں ان کی بھی۔

اور رسول اللہ ﷺ کا یہ بھی فرمان ہے:

اسْمَعُوا وَأَطِيعُوا، وَإِنْ اسْتَعْمَلَ عَلَيْكُمْ عَبْدٌ حَبَشِيٌّ، كَانَ رَأْسُهُ زَبِيئَةً
سنو اور اطاعت کرو، خواہ تم پر کسی ایسے حبشی غلام کو ہی عامل (گورنر) بنایا جائے جس کا سرمتی کی طرح چھوٹا ہو۔ [البخاری ۷۱۴۲]

مگر ان کی اطاعت کو اللہ کی نافرمانی میں جائز نہ جانے، اس لئے کہ اللہ کی اطاعت ان کی اطاعت پر مقدم ہے۔ رسول اللہ ﷺ نے فرمایا:
لَا طَاعَةَ لِمَخْلُوقٍ فِي مَعْصِيَةِ اللَّهِ عَزَّ وَجَلَّ [مسند أحمد ۱۰۹۵]
اللہ عزوجل کی نافرمانی میں کسی مخلوق کی اطاعت جائز نہیں۔

- ان کے خلاف بغاوت کو اور برسر عام ان کی نافرمانی کو حرام جانتا ہے، نبی کریم ﷺ کے اس حدیث کی بنیاد پر:

مَنْ كَرِهَ مِنْ أَمِيرِهِ شَيْئًا فَلْيَصْبِرْ، فَإِنَّهُ مَنْ خَرَجَ مِنَ السُّلْطَانِ شَبْرًا مَاتَ مِيتَةً جَاهِلِيَّةً [البخاری ۷۰۵۳ مسلم ۱۸۴۹]

جو اپنے امیر میں کوئی ناپسندیدہ چیز دیکھے تو اس پر صبر کرے، کیونکہ جو شخص سربراہ مملکت سے ایک باشت دور نکل جائے وہ جاہلیت کی موت مرے گا۔

- ان کی نیکی و درستگی، توفیق اور شر میں پڑنے سے بچاؤ کے لئے دعا کرتا رہے، اس لئے کہ ان کی درستگی امت کی درستگی ہے اور ان کی بگاڑ میں قوم کی بربادی ہے۔

- ان کے ساتھ رہ کر جہاد کرے، ان کے پیچھے نماز پڑھے بھلے وہ کفر سے کم تر فسق و فجور کے مرتکب ہو جائیں، نبی کریم ﷺ کی اس حدیث کی بنیاد پر، کہ جب ایک شخص نے امیر کی اطاعت کے بارے میں پوچھا تو آپ نے بتایا: اَسْمَعُوا وَأَطِيعُوا، فَإِنَّمَا عَلَيْهِمْ مَا مَحْمُولُوا، وَعَلَيْكُمْ مَا مَحْمُولْتُمْ [مسلم ۱۸۴۶]

سنو اور اطاعت کرو، وہ اپنی ذمہ داری کے جوابدہ ہیں اور تم اپنی ذمہ داری نبھاؤ۔

نیز عبادہ بن صامت رضی اللہ عنہ کے اس قول کی بنیاد پر بھی کہ:

بَايَعْنَا عَلَى السَّمْعِ وَالطَّاعَةِ، فِي مَنْشَطِنَا وَمَكْرَهِنَا، وَعُسْرِنَا وَيُسْرِنَا وَأَثَرَةٍ عَلَيْنَا، وَأَنْ لَا نُنَازِعَ الْأَمْرَ أَهْلَهُ، إِلَّا أَنْ تَرَوْا كُفْرًا بَوَاحًا، عِنْدَكُمْ مِنَ اللَّهِ فِيهِ بُرْهَانٌ

ہم نے رسول اللہ ﷺ کے ہاتھ پر سننے اور اطاعت کرنے کی بیعت کی خوشی و ناخوشی، تنگی و آسانی نیز کسی اور کو ہم پر ترجیح دینے کی صورت، ہر حال میں، اور اس بات پر بھی کہ ہم حکام سے حکومت کے مسئلہ میں جھگڑا نہیں کریں گے ان سے اختلاف نہیں کریں گے، الا یہ کہ تم کوئی واضح کفر دیکھو، جس میں اللہ کی طرف سے تمہارے پاس کوئی دلیل و حجت ہو۔ [بخاری ۷۰۵۶، مسلم ۱۷۰۹]

اللہ تعالیٰ کا ادب

ایک مسلمان، اپنی ماں کے پیٹ میں نطفہ کی شکل میں ٹہرنے سے لیکر تدریجی مراحل طے کرتے ہوئے اللہ عزوجل سے ملاقات کرنے تک اس پر اللہ کی ان گنت و بے شمار نعمتوں کو جب دیکھتا ہے تو بے ساختہ اللہ کا شکر بجالانے لگتا ہے اپنی زبان سے حمد و ثناء بیان کرتے ہوئے اور اپنے اعضاء کو اس کی اطاعت میں لگا کر، اس طرح سے انسان اللہ سبحانہ و تعالیٰ کا صحیح ادب بجاتا ہے۔

جبکہ نعمتوں کی ناشکری اور منعم کے فضل کا انکار ادب میں سے نہیں ہے۔
اللہ تعالیٰ کا ارشاد ہے:

﴿ فَادْكُرُونِي أذكُرْكُمْ وَاشْكُرُوا لِي وَلَا تَكْفُرُونِ ﴾ [البقرة: ۱۵۲]

پس تم مجھے یاد کرو میں تمہیں یاد کروں گا اور میرا شکر ادا کرو اور ناشکری نہ کرو۔

جب ایک مسلمان دیکھتا ہے کہ اللہ تعالیٰ اُس سے بہت باخبر ہے اور اُس کے تمام حالات کی اسے اچھی طرح خبر ہے تو اس کا دل اللہ کی ہیبت سے اور اس کا نفس اللہ کے عظمت و وقار سے بھر جاتا ہے، چنانچہ وہ اس کی نافرمانی کرتے ہوئے شرماتا ہے، اس کی اطاعت سے نکل جانے سے حیا کرتا ہے، اس طرح انسان اللہ تعالیٰ کا صحیح ادب بجاتا ہے۔

جبکہ یہ ذرا بھی ادب میں شمار نہ ہو گا کہ غلام اپنے آقا کی نافرمانی کھلم کھلا کرنے لگے، یا اُس کے دیکھتے ہوئے اس کے سامنے رذیل اور برے کام کرنے لگے۔

اللہ تعالیٰ کا ارشاد ہے: ﴿وَيَعْلَمُ مَا تُسْرُونَ وَمَا تُعْلِنُونَ﴾ [التغابن: ۴]

اور وہ جانتا ہے جو تم چھپاتے اور ظاہر کرتے ہو۔

جب ایک مسلمان اللہ کے بارے میں یہ غور کرتا ہے کہ وہ ہر لحاظ سے اس پر قادر ہے، اور کوئی بھاگنے اور فرار ہونے کی جگہ نہیں، نہ کوئی جائے پناہ و تحفظ ہے سوائے اس کے پاس کے، تو پھر وہ اُسی کی طرف دوڑ لگاتا ہے، اپنے معاملات اُسی کے سپرد کرتا ہے، اسی پر بھروسہ کرتا ہے، اس طرح وہ اپنے رب اور خالق کے ساتھ صحیح ادب بجالانے والا بنتا ہے،

یہ کیا ادب و احترام ہو گا کہ جس سے بھاگنے کی کوئی ضرورت ہی نہیں اُس سے بھاگتا پھرے، اور جسے کوئی قدرت حاصل نہیں اس پر اعتماد کرے، اور جو نہ برائی سے بچا سکتا ہے نہ نیکی کی توفیق دے سکتا ہے اُس پر بھروسہ رکھے۔

پڑھئے ارشاد باری تعالیٰ: ﴿إِنِّي تَوَكَّلْتُ عَلَى اللَّهِ رَبِّيَّ وَرَبَّكُمْ مَا مِنْ دَابَّةٍ إِلَّا هُوَ آخِذٌ بِنَاصِيَتِهَا إِنَّ رَبِّي عَلَى صِرَاطٍ مُسْتَقِيمٍ﴾ [ہود: ۵۶]

میرا بھروسہ صرف اللہ تعالیٰ پر ہی ہے، جو میرا اور تم سب کا پروردگار ہے جتنے بھی پاؤں دھرنے والے ہیں سب کی پیشانی وہی تھامے ہوئے ہے، یقیناً میرا رب بالکل صحیح راہ پر ہے۔

نیز فرمان باری تعالیٰ ہے: ﴿وَعَلَى اللَّهِ فَتَوَكَّلُوا إِن كُنتُمْ مُؤْمِنِينَ﴾ [المائدہ: ۲۳]
 اور اگر تم مومن ہو تو ایک اللہ ہی پر بھروسہ اور توکل کرو۔

جب ایک مسلمان اللہ کی رحمت پر نظر دوڑاتا ہے جو اس پر اور تمام مخلوقات پر سایہ فگن ہے تو مزید اس کی آرزو میں لگ جاتا ہے، چنانچہ وہ خالص انداز میں گڑ گڑاتے ہوئے، دعا کرتے ہوئے اور اچھی گفتگو نیز عمل صالح کے وسیلے سے اسے پانے کی کوشش کرتا رہتا ہے، تو اس طرح اپنے اللہ کے ساتھ صحیح ادب کا لحاظ رکھنے والا بنتا ہے، یہ کوئی ادب و احترام نہیں کہ جس کی رحمت ہر چیز پر چھائی ہوئی ہے اُس سے ناامید رہے اور اپنے کو محروم جانے۔

اللہ عز و جل کا ارشاد ہے: ﴿وَرَحْمَتِي وَسِعَتْ كُلَّ شَيْءٍ﴾ [الأعراف: ۱۵۶]
 اور میری رحمت ہر چیز پر وسیع ہے۔

اللہ جل شانہ کا ارشاد ہے: ﴿لَا تَقْنَطُوا مِن رَّحْمَةِ اللَّهِ﴾ [الزُّمَر: ۵۳]
 اللہ کی رحمت سے مایوس نہ ہونا۔

جب ایک مسلمان اس طرف توجہ کرتا ہے کہ اس کے رب کی پکڑ سخت اور اس کا انتقام شدید ہے تو اس کی اطاعت و فرمانبرداری اور اس کی نافرمانی نہ کر کے اُس سے بچنے کی کوشش کرتا ہے، اس طرح اللہ کے ساتھ صحیح ادب و احترام بجالانے والا بنتا ہے،

اس کے برخلاف یہ ادب و احترام نہیں کہ ایک عاجز اور کمزور بندہ، غالب و

قدرت والے اور طاقتور و قہر والے اللہ کی نافرمانی کرے۔

ایسے بے ادب کیا اللہ کے اس کلام کو نہیں پڑھتے:

﴿وَلِذَا أَرَادَ اللَّهُ بِقَوْمٍ سُوءًا فَلَا مَرَدَّ لَهُ وَمَا لَهُمْ مِنْ دُونِهِ مِنْ وَالٍ﴾

اور جب اللہ کسی قوم کے ساتھ برائی کا ارادہ کرے تو اسے کوئی ٹال نہیں سکتا اور نہ ہی اس کے سوا ان کا کوئی حمایتی ہوتا ہے۔ [الرعد: ۱۱]

نیز اللہ قادر مطلق کا فرمان ہے: ﴿إِنَّ بَطْشَ رَبِّكَ لَشَدِيدٌ﴾ [البروج: ۱۲]

بے شک تیرے رب کی پکڑ بڑی سخت ہے۔

جب ایک مسلمان سے اللہ تعالیٰ کی نافرمانی سرزد ہوتی ہے اور وہ اس کی اطاعت سے دور رہتا ہے تو یوں محسوس کرتا ہے کہ اللہ کی وعید نے اسے پکڑ لیا ہے، اس کا عذاب اُس پر نازل ہو چکا ہے، اسی طرح جب وہ اللہ کی فرمانبرداری کرتا ہے اور اس کی شریعت کی پیروی کرتا ہے تو اللہ کے وعدے پورے ہوتے ہوئے نظر آتے ہیں، یوں محسوس کرتا ہے کہ اُس کی رضامندی کی چادر اس پر ڈال دی گئی ہے، یہ ہے ایک مسلمان کا اللہ کے ساتھ حسن ظن،

یہ ادب و احترام نہیں کہ انسان اللہ کے ساتھ سوء ظن کا شکار ہو پھر اس کی نافرمانی کرے، اس کی اطاعت سے دور نکل جائے، یہ سمجھے کہ وہ اس کی حالت سے مطلع نہیں ہے، اور اس کے گناہ پر اس کی کوئی پکڑ نہیں ہوگی۔ جبکہ اس کا فرمان یہ ہے کہ:

﴿وَلَكِنْ ظَنَنْتُمْ أَنَّ اللَّهَ لَا يَعْلَمُ كَثِيرًا مِمَّا تَعْمَلُونَ * وَذَلِكُمْ ظَنُّكُمُ الَّذِي

ظَنَنْتُمْ بِرَبِّكُمْ أَذْذَاكُمْ فَأَصْبَحْتُمْ مِنَ الْخَاسِرِينَ ﴿۲۲﴾ [فصلت: ۲۲، ۲۳]

اور لیکن تم یہ گمان کرتے تھے کہ اللہ تعالیٰ کو تمہاری بہت سی باتوں کی خبر ہی نہیں اور اسی خیال نے جو تم اپنے پروردگار کے بارے میں رکھتے تھے تمہیں ہلاک کر دیا ہے، پس تم نقصان اٹھانے والوں میں سے ہو گئے۔

اسی طرح یہ بھی اللہ کی شان میں بے ادبی ہوگی کہ انسان تقویٰ پر ہیزگاری اختیار کرے، اس کا مطیع و فرمانبردار بن کر رہے اور گمان یہ رکھے کہ وہ اس کے اچھائیوں کا بدلہ نہیں دے گا اور اس کی اطاعت و بندگی کو قبول نہیں کرے گا۔ جبکہ فرمانِ جل شانہ ہے:

﴿وَمَنْ يُطِيعِ اللَّهَ وَرَسُولَهُ وَيَخْشَ اللَّهَ وَيَتَّقِهِ فَأُولَٰئِكَ هُمُ الْفَائِزُونَ﴾

اور جو اللہ اور اس کے رسول کی فرماں برداری کرتے ہیں اور اللہ سے ڈرتے ہیں تو ایسے ہی لوگ کامیاب ہیں۔ [النور: ۵۲]

خلاصہ کلام یہ ہے کہ: ایک مسلمان کا اپنے رب کی نعمتوں کا شکر یہ ادا کرنا، جب اس میں برائیوں کی طرف میلان ہو تو اُس سے شرم و حیا کرنا، سچائی کے ساتھ اُس کی طرف متوجہ ہونا، اُسی پر بھروسہ کرنا، اُس کے رحمت کی امید رکھنا، اُس کے عذاب سے ڈرتے رہنا، اس کے وعدوں کے پورے ہونے کا یقین رکھنا، اور اس کے بندوں میں سے جس پر چاہے اس کی وعید کے اتر پڑنے کا اندیشہ رکھنا؛ یہی اللہ عز و جل کے ساتھ حسن ادب ہے، اب جو اس پر جتنا مضبوطی سے اس کی پابندی کرے گا اسی قدر اس کا درجہ بلند ہوگا۔

کتاب اللہ کا ادب

ایک مسلمان اللہ کے کلام کو مقدس مانتا ہے اور دوسرے تمام کلام سے اس کو زیادہ اشرف و افضل جانتا ہے، اور یہ کہ قرآن مجید اللہ کا کلام ہے، جو اس کے مطابق بات کرے گا وہ سچا ہوگا، جو اس کے موافق فیصلہ کرے گا وہ انصاف کرے گا، قرآن والے (یعنی اس کو پڑھنے، اس پر عمل کرنے والے) لوگ اللہ والے اور اس کے خاص بندوں میں سے ہیں، جو اس پر پابندی کے ساتھ عمل کریں وہ کامیاب و کامران ہیں، اور اس سے اعراض کرنے والے تباہ و برباد ہیں۔

رسول اللہ ﷺ نے فرمایا:

اقْرءُوا الْقُرْآنَ فَإِنَّهُ يَأْتِي يَوْمَ الْقِيَامَةِ شَفِيعًا لِأَصْحَابِهِ [مسلم ۸۰۴]

قرآن کریم پڑھا کرو، بے شک وہ قیامت کے دن اس پر عمل کرنے والے کے لئے سفارشی بن کر آئے گا۔

نبی اکرم ﷺ کا یہ بھی فرمان ہے:

أَهْلُ الْقُرْآنِ هُمْ أَهْلُ اللَّهِ وَخَاصَّتُهُ [مسند أحمد ۱۲۲۷۹ ، و بمعناه ابن ماجہ ۲۱۵]

قرآن والے اللہ تعالیٰ کے اپنے اور اس کے خاص منتخب لوگ ہوتے ہیں۔

اسی لئے مسلمان قرآن کے بارے میں مذکورہ ایمان کے علاوہ اُس کے حلال کو حلال جانتا ہے اور اس کے حرام کو حرام جانتا ہے، اس کے آداب کو اپنانے کا

اہتمام کرتا ہے اور اس کے اخلاق سے اپنے آپ کو ہم آہنگ رکھتا ہے؛ چنانچہ وہ قرآن مجید کی تلاوت کے موقعہ پر درج ذیل آداب کو ملحوظ رکھتا ہے:

- با وضو، قبلہ رخ ہو کر ادب و وقار کے ساتھ بیٹھ کر اس کی تلاوت کرتا ہے۔
 - جلدی جلدی نہ پڑھتے ہوئے ترتیل کے ساتھ یعنی ٹہر ٹہر کر پڑھتا ہے، تین رات سے کم میں پورا قرآن نہیں پڑھتا۔ نبی کریم ﷺ نے فرمایا:
- لَا يَفْقَهُ مَنْ قَرَأَ الْقُرْآنَ فِي أَقَلِّ مِنْ ثَلَاثٍ [أبو داؤد ۱۳۹۴]
- جو قرآن کو تین رات سے کم میں پڑھتا ہو اس نے اسے نہیں سمجھا۔
- تلاوت کے وقت خشوع و خضوع کا اہتمام کرتا ہے۔
 - اچھی آواز سے تلاوت کرتا ہے، رسول اللہ ﷺ کا فرمان ہے:

زَيِّنُوا الْقُرْآنَ بِأَصْوَاتِكُمْ [أبو داؤد ۱۴۶۸]

- اپنی آواز کے ساتھ قرآن کو مزین کرو۔
- ریا اور دکھاوے کا ڈر ہو یا کسی نمازی کو خلل ہونے کا اندیشہ ہو تو دبی آواز میں، آہستگی کے ساتھ تلاوت کرتا ہے۔
- اس کے معنی و مفہوم پر غور و فکر کے ساتھ تلاوت کرتا ہے اور حضور قلبی کے ساتھ پڑھتا ہے اور اس کے اسرار و معانی کو سمجھنے کی کوشش کرتا ہے۔
- قرآن کی تلاوت کے وقت غافلوں میں سے نہیں ہوتا، اور اس کے احکام کی مخالفت کرنے والوں میں سے نہیں ہوتا، کیونکہ وہ خود اپنے آپ پر ہی لعنت بھیجنے کا

سبب بن سکتا ہے، وہ اس طرح کہ کوئی انسان جھوٹا ہو یا ظالم ہو اور اس موقع پر اگر وہ ان آیات کی تلاوت کر رہا ہو تو پھر وہ اپنے ہی آپ پر لعنت کرنے والا بنتا ہے:

﴿لَعْنَةُ اللَّهِ عَلَى الْكَافِرِينَ﴾ [آل عمران: ۶۱] اللہ کی لعنت جھوٹے لوگوں پر ہے۔

﴿أَلَا لَعْنَةُ اللَّهِ عَلَى الظَّالِمِينَ﴾ [ہود: ۱۸] خبردار! اللہ کی لعنت ظالموں پر ہے۔

- اللہ والے، اللہ کے خاص بندے جو قرآن والے ہیں، ان کی صفات اپنے اندر پیدا کرنے کی کوشش کرے۔

رسول اللہ ﷺ کا ادب

ایک مسلمان دل کی گہرائی سے یہ شعور رکھتا ہے کہ نبی کریم ﷺ کا پورا پورا ادب ملحوظ رکھنا فرض ہے۔ اور اس کے اسباب یہ ہیں:

- اللہ تعالیٰ نے آپ کا ادب بجالانا ہر مومن مرد ہر مومن عورت پر واجب قرار دیا ہے، جیسے اللہ تعالیٰ کا یہ قول ہے:

﴿يَا أَيُّهَا الَّذِينَ آمَنُوا لَا تَقْدُمُوا بَيْنَ اللَّهِ وَرَسُولِهِ﴾ [الحجرات: ۱]

اے ایمان والو! اللہ اور اس کے رسول کے آگے نہ بڑھو۔

نیز فرمایا: ﴿يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ أَن تَحْبَطَ أَعْمَالُكُمْ وَأَنتُمْ لَا تَشْعُرُونَ﴾

اے ایمان والو! اپنی آوازیں نبی کی آواز سے اوپر نہ کرو اور نہ ان سے اونچی آواز

سے بات کرو جیسے آپس میں ایک دوسرے سے کرتے ہو، کہیں ایسا نہ ہو کہ تمہارے اعمال اکارت جائیں اور تمہیں خبر بھی نہ ہو۔ [الحجرات: ۲]

- اللہ تعالیٰ نے آپ کی اطاعت مومنوں پر فرض کی ہے، اور آپ کی محبت کو ان پر واجب قرار دیا ہے:

﴿ يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَلَا تُبْطِلُوا أَعْمَالَكُمْ ﴾

اے ایمان والو! اللہ کی اطاعت کرو اور رسول کی فرمانبرداری کرو اور اپنے اعمال کو برباد نہ کرو۔ [محمد: ۳۳]

نیز فرمایا: ﴿ وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا ﴾ [الحشر: ۷]
اور تمہیں جو کچھ رسول دے لے لو، اور جس سے روکے رک جاؤ۔

اللہ عز و جل کا ارشاد ہے:

﴿ قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ ﴾

کہہ دیجئے! اگر تم اللہ تعالیٰ سے محبت رکھتے ہو تو میری تابعداری کرو، خود اللہ تعالیٰ تم سے محبت کرے گا اور تمہارے گناہ معاف فرمادے گا۔ [آل عمران: ۳۱]

لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَاَلِدَيْهِ وَآلِهِ وَالنَّاسِ أَجْمَعِينَ

اس ذات کی قسم جس کے ہاتھ میں میری جان ہے! تم میں سے کوئی بھی مومن نہیں ہو سکتا، جب تک کہ میں اس کے نزدیک اس کی اولاد، (ماں) باپ اور تمام

لوگوں سے زیادہ محبوب نہ ہو جاؤں۔ [مسلم ۴۴، البخاری ۱۵]

لیکن آپ ﷺ کے ساتھ ادب و احترام کیسے ہو گا؟ کیونکر ہو گا؟

وہ اس طرح کہ

- آپ ﷺ کی اطاعت، دین و دنیا کی تمام راہوں میں آپ کے نقش قدم پر چلے۔

- آپ ﷺ کی محبت، توقیر و تعظیم پر کسی مخلوق کی محبت، توقیر اور تعظیم کو مقدم نہ کرے، چاہے وہ کوئی بھی ہو۔

- جن سے آپ ﷺ کو دوستی ہے ان سے محبت کرے، جن سے آپ ﷺ کو دشمنی ہے ان سے نفرت کرے، جو آپ ﷺ کو پسند تھا اس سے راضی و خوش اور جس سے آپ ﷺ ناراض تھے اس سے ناراض و ناخوش رہے۔

- آپ ﷺ کا ذکر جب بھی ہو تو عزت و توقیر کے ساتھ ہو اور آپ ﷺ پر درود و سلام پڑھے۔

- دین و دنیا کی جو بات بھی آپ ﷺ نے بتائی اس کی تصدیق کرے اور دنیا و آخرت کی جو غیب کی خبریں آپ ﷺ نے دیں ان کو سچ مانے۔

- آپ ﷺ کے سنتوں کو زندہ کرے اور آپ ﷺ کی شریعت کو پھیلانے اور آپ ﷺ کی دعوت کو غیروں تک پہنچانے اور آپ ﷺ کی وصیتوں کو پورا کرے۔ یہ سب آپ ﷺ کے ادب و احترام کے تقاضے ہیں۔

نفس کے حقوق و آداب

ایک مسلمان اس بات پر ایمان رکھتا ہے کہ اس کی دنیا و آخرت کی سعادت اس کے اپنے نفس کی تادیب (ادب سکھانے، باادب رکھنے اور اصلاح کرنے) اور اس کو پاک و صاف رکھنے پر منحصر ہے۔ اللہ عز و جل نے فرمایا:

﴿ قَدْ أَفْلَحَ مَنْ زَكَّاهَا (۹) وَقَدْ خَابَ مَنْ دَسَّاهَا (۱۰) ﴾ . [الشمس].

جس نے اپنے نفس کو پاک رکھا وہ کامیاب ہوا اور جس نے اسے روند دیا وہ خسارے میں رہا۔

نیز ارشاد باری تعالیٰ ہے: ﴿ وَالْعَصْرِ (۱) إِنَّ الْإِنْسَانَ لَفِي خُسْرٍ (۲) إِلَّا الَّذِينَ آمَنُوا وَعَمِلُوا الصَّالِحَاتِ وَتَوَّصُوا بِالحَقِّ وَتَوَّصُوا بِالصَّبْرِ (۳) ﴾ .

قسم ہے زمانہ کی، بے شک انسان یقینی خسارے میں ہے، سوائے ان کے جو ایمان لائے، اور اچھے اعمال کرتے رہے اور آپس میں حق کی وصیت اور صبر کی تلقین کرتے رہے۔

نبی کریم ﷺ نے فرمایا: كُلُّ أُمَّتِي يَدْخُلُونَ الْجَنَّةَ إِلَّا مَنْ أَبَى، قَالُوا: يَا رَسُولَ اللَّهِ، وَمَنْ يَأْبَى؟ قَالَ: مَنْ أَطَاعَنِي دَخَلَ الْجَنَّةَ، وَمَنْ عَصَانِي فَقَدْ أَبَى

میری امت کے سبھی لوگ جنت میں داخل ہونگے سوائے اس کے جس نے انکار کیا، صحابہ کرام نے عرض کیا: یا رسول اللہ! (جنت میں جانے سے) کون انکار کرے گا؟ آپ نے فرمایا: جس نے میری اطاعت کی وہ جنت میں داخل ہو گا اور

جس نے میری نافرمانی کی گویا اس نے انکار کیا۔ [البخاری ۷۲۸۹]

ایک مسلمان اس بات کو بھی مانتا ہے کہ اس کے نفس کو پاک و صاف کرنے والی چیز ایمان اور عمل صالح ہے اور جو چیز اس کو بگاڑنے اور خراب کرنے والی ہے وہ ہے کفر اور گناہ کے کام۔

اللہ عزوجل کا ارشاد ہے:

﴿وَأَقِمِ الصَّلَاةَ طَرَفِي النَّهَارِ وَزُلْفَا مِنَ اللَّيْلِ إِنَّ الْحَسَنَاتِ يُذْهِبْنَ السَّيِّئَاتِ﴾

دن کے دونوں سروں میں نماز برپا رکھ اور رات کی کئی ساعتوں میں بھی، یقیناً نیکیاں برائیوں کو دور کر دیتی ہیں۔ [ہود: ۱۱۴]

نیز ارشاد باری تعالیٰ ہے:

﴿كَلَّا بَلْ رَانَ عَلَىٰ قُلُوبِهِمْ مَا كَانُوا يَكْسِبُونَ﴾ [المطففين: ۱۴]

یوں نہیں، بلکہ ان کے دلوں پر ان کے (برے) اعمال کی وجہ سے زنگ (چڑھ گیا) ہے۔

اسی لئے مسلمان ہمیشہ اپنے نفس کی اصلاح اور اس کو پاک کرنے میں لگا رہتا ہے، دن رات اپنے نفس کو نیکی کے قریب اور برائی سے دور رکھنے کی کوشش کرتا رہتا ہے، ہر لمحے اپنے نفس کا محاسبہ کرتا رہتا ہے، اور اس کو نیکی کا خوگر بنانے، طاعت پر قائم رکھنے میں خوب زور لگاتا ہے اسی طرح شر و فساد سے اس کو ہٹانے میں بھی اچھی محنت کرتا ہے، ان سب کے لئے وہ درج ذیل طریقے اپناتا ہے:

۱- **توبہ:** اس کا مطلب ہے تمام گناہوں سے نافرمانیوں سے دور ہونا، گزرے ہوئے ہر گناہ پر شرمندہ ہونا، اور مستقبل میں پھر گناہ کی طرف نہ لوٹنے کا پختہ ارادہ کرنا۔

اللہ تعالیٰ کا ارشاد ہے:

﴿ يَا أَيُّهَا الَّذِينَ آمَنُوا تُوبُوا إِلَى اللَّهِ تَوْبَةً نَّصُوحًا عَسَىٰ رَبُّكُمْ أَن يُكَفِّرَ عَنْكُمْ سَيِّئَاتِكُمْ وَيُدْخِلَكُم جَنَّاتٍ تَجْرِي مِن تَحْتِهَا الْأَنْهَارُ ﴾

اے ایمان والو! تم اللہ کے حضور سچی خالص توبہ کرو، قریب ہے کہ تمہارا رب تمہارے گناہ مٹا دے اور تمہیں ایسی جنتوں میں داخل کرے جن کے نیچے نہریں بہتی ہیں۔ [التحریم: ۸]

رسول اللہ ﷺ نے فرمایا:

إِنَّ اللَّهَ عَزَّ وَجَلَّ يَنْسُطُ يَدَهُ بِاللَّيْلِ لِيَتُوبَ مُسِيءُ النَّهَارِ، وَيَنْسُطُ يَدَهُ بِالنَّهَارِ لِيَتُوبَ مُسِيءُ اللَّيْلِ، حَتَّىٰ تَطْلُعَ الشَّمْسُ مِنْ مَغْرِبِهَا [مسلم ۲۷۵۹]

بے شک اللہ تعالیٰ اپنا ہاتھ رات کو پھیلاتا ہے تاکہ دن میں گناہ کرنے والا توبہ کر لے اور دن کو ہاتھ پھیلاتا ہے تاکہ رات میں گناہ کرنے والا توبہ کر لے۔ سورج کے مغرب سے طلوع ہونے تک ایسا ہوتا رہے گا۔

۲- **مراقبہ:** یعنی ایک مسلمان اپنی زندگی کے ہر لمحہ کو اس کامل یقین کے ساتھ گزارتا ہے کہ اس کا رب اس کی نگرانی کر رہا ہے، اور جانتا ہے کہ وہ اس پر اپنی نگاہ رکھے ہوئے ہے، اس کے پوشیدہ و ظاہر سے وہ خوب واقف ہے، اس طرح اس کا نفس یقین حاصل کر لیتا ہے کہ اللہ برابر اس کا خیال رکھے ہوئے ہے، پھر اُسے اللہ کے ذکر سے انسیت حاصل ہوتی ہے، اس کی اطاعت میں اسے راحت ملتی ہے، چنانچہ وہ اسی کی طرف اپنی توجہ مبذول کئے ہوئے ہوتا ہے دوسروں سے منہ

پھیرے ہوئے رہتا ہے۔ اور درج ذیل آیت میں 'اپنے چہرے کو اللہ کے حوالے کرنے کا مطلب یہی ہے: ﴿وَمَنْ أَحْسَنُ دِينًا مِمَّنْ أَسْلَمَ وَجْهَهُ لِلَّهِ وَهُوَ مُحْسِنٌ﴾ [النساء: ۱۲۵] باعتبار دین کے اس سے اچھا کون ہے؟ جو اپنے چہرے کو اللہ کے حوالے کر دے (اپنے کو اللہ کے تابع کر دے) اور ہو بھی نیکو کار۔

درج ذیل آیت میں اللہ نے عین اسی چیز کو بیان کیا ہے غور فرمائیں:

﴿وَمَا تَكُونُ فِي شَأْنٍ وَمَا تَتْلُو مِنْهُ مِنْ قُرْآنٍ وَلَا تَعْمَلُونَ مِنْ عَمَلٍ إِلَّا كُنَّا عَلَيْكُمْ شُهُودًا إِذْ تُفِيضُونَ فِيهِ وَمَا يَعْزُبُ عَنْ رَبِّكَ مِنْ مِثْقَالِ ذَرَّةٍ فِي الْأَرْضِ وَلَا فِي السَّمَاءِ وَلَا أَصْغَرَ مِنْ ذَلِكَ وَلَا أَكْبَرَ إِلَّا فِي كِتَابٍ مُبِينٍ﴾

اور آپ کسی حال میں ہوں اور مجملہ ان احوال کے آپ کہیں سے قرآن پڑھتے ہوں اور جو کام بھی کرتے ہوں ہم کو سب کی خبر رہتی ہے جب تم اس کام میں مشغول ہوتے ہو۔ اور آپ کے رب سے کوئی چیز ذرہ برابر بھی غائب نہیں نہ زمین میں اور نہ آسمان میں اور نہ کوئی چیز اس سے چھوٹی اور نہ کوئی چیز بڑی مگر یہ سب کتاب مبین میں ہے۔ [یونس: ۶۱]

نبی کریم ﷺ نے فرمایا: أَنْ تَعْبُدَ اللَّهَ كَأَنَّكَ تَرَاهُ، فَإِنْ لَمْ تَكُنْ تَرَاهُ فَإِنَّهُ يَرَاكَ تو عبادت الہی اس طرح کر کہ گویا تو اسے دیکھ رہا ہے اور اگر تو اسے دیکھ (پانے کا تصور) نہیں رکھتا تو (یہ ضرور ہونا چاہئے کہ) وہ تجھے دیکھ رہا ہے۔ [البخاری، ۵۰، مسلم ۸]

۳- **محاسبہ:** مسلمان اس زندگی میں دن رات عمل کرتا رہتا ہے تاکہ یہ عمل دار آخرت میں سعادت، عزت افزائی کا سبب بنے اور اس سے اللہ کی رضامندی حاصل ہو۔

موسم عمل چونکہ یہ دنیا ہی ہے لہذا ایک مسلمان اپنے فرائض و واجبات کا ایسا خیال رکھتا جیسے ایک تاجر اپنے راس مال (سرمایہ) کا خیال رکھتا ہے، اور نوافل کا اس طرح جیسے وہ اپنے سرمایہ سے زائد منافع کا خیال رکھتا ہے، جبکہ گناہوں اور نافرمانیوں کو تجارت میں خسارہ کی طرح شمار کرتا ہے، پھر وقتاً فوقتاً خلوت میں ہو کر اپنے یومیہ اعمال کا جائزہ لینے کے لئے اپنے نفس کا محاسبہ کرتا ہے،

اگر اپنے عمل میں کوئی نقص دیکھتا ہے تو نفس کو کویا اور ملامت کرتا ہے، اور فوری اس کی تلافی کی کوشش کرتا ہے، یعنی اس کی تلافی قضا سے ہو سکتی ہے تو قضا کرتا ہے، اگر قضا سے ممکن نہیں تو بکثرت نوافل کا اہتمام کرتا ہے، اسی طرح اگر نوافل میں کمی کو تاہی دیکھتا ہے تو اس کمی کو پورا کرتا ہے، اگر کسی منع کردہ چیز کا ارتکاب کرنے سے وہ خسارہ دیکھ رہا ہے تو اس خسارہ کے مطابق استغفار، شرمندگی، توجہ الی اللہ اور عمل خیر بکثرت کرنے کی کوشش کرتا ہے۔ محاسبہ نفس کا یہی مطلب ہے۔ اللہ عزوجل کا ارشاد ہے:

﴿ يَا أَيُّهَا الَّذِينَ آمَنُوا اتَّقُوا اللَّهَ وَكُنْتُمْ نَفْسًا مَّا قَدَّمْتُمْ لِغَيْبِهِ وَأَتَّقُوا اللَّهَ إِنَّ اللَّهَ خَبِيرٌ بِمَا تَعْمَلُونَ ﴾ [الحشر: ۱۸]

اے ایمان والو! اللہ سے ڈرتے رہو اور ہر شخص دیکھ لے کہ کل (قیامت) کے واسطے اس نے (اعمال کا) کیا (ذخیرہ) بھیجا ہے۔ اور ہر وقت اللہ سے ڈرتے رہو، اللہ تمہارے سب اعمال سے باخبر ہے۔

حضرت عمر بن الخطاب رضی اللہ عنہ نے فرمایا: حَاسِبُوا أَنْفُسَكُمْ قَبْلَ أَنْ تُحَاسَبُوا تمہارا حساب لئے جانے سے پہلے خود اپنے آپ کا حساب کر لو۔

۲- **مجاہدہ:** مسلمان کو جاننا چاہئے کہ اس کا سب سے بڑا دشمن اس کا اپنا نفس ہے، طبعی طور پر اس میں شر کی طرف جھکاؤ ہے اور وہ خیر سے راہ فرار اختیار کرنے والا ہوتا ہے، نیز برائی کا حکم دینے والا، راحت پسند ہوتا ہے اور شہوات و خواہشات کی رو میں بہتا رہتا ہے چاہے اسی میں اسکی بد بختی و ہلاکت ہو۔

جب ایک مسلمان اس بات کو اچھی طرح جان لیتا ہے تو اب اپنے نفس کو نیک کام کا خوگر بنانے اور منکرات سے نفرت زدہ کرنے کی کوشش کرتا ہے۔ اللہ تعالیٰ ایسے ہی اچھے لوگوں کے بارے میں فرماتا ہے:

﴿ وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا وَإِنَّ اللَّهَ لَمَعَ الْمُحْسِنِينَ ﴾

اور جو لوگ ہماری راہ میں مشقتیں برداشت کرتے ہیں ہم انہیں اپنی راہیں ضرور دکھادیں گے، یقیناً اللہ تعالیٰ نیکو کاروں کا ساتھی ہے۔ [العنکبوت: ۶۹]

نیک لوگوں کا یہی طریقہ کار ہے اور سچے مومنین کی ڈگر یہی ہے۔ چنانچہ رسول اللہ ﷺ راتوں کو اٹھ کر اتنی دیر قیام فرماتے کہ آپ کے پیر مبارک سوچ جاتے، جب اس بارے میں آپ سے پوچھا گیا تو آپ نے فرمایا: أَفَلَا أَكُونُ عَبْدًا شَكُورًا کیا میں شکر گزار بندہ نہ ہوں۔ [البخاری ۱۱۳۰]

والدین کے حقوق

مسلمان اس بات پر ایمان رکھتا ہے کہ اس کے والدین کا اس پر بڑا حق ہے، ان کے ساتھ حسن سلوک، ان کی طاعت و فرمانبرداری اور اچھا برتاؤ کرنا اس پر واجب ہے، اس لئے نہیں کہ وہ اس کے وجود کا سبب ہیں اور انہوں نے بچپن سے اس کا خاص خیال رکھتے ہوئے اچھا برتاؤ کیا تھا، نہیں! بلکہ اس لئے کہ اللہ جل جلالہ نے ان کی اطاعت کو واجب قرار دیا ہے اور ان کے حقوق کو اپنے حقوق کے ساتھ بیان کیا ہے۔

﴿ وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا ﴾ [الإسراء: ۲۳]

اور تیرے رب نے فیصلہ فرمادیا کہ تم صرف اسی کی عبادت کرو اور والدین کے ساتھ حسن سلوک کرو۔

(اور رسول اللہ ﷺ نے ان کی نافرمانی کو اللہ کے ساتھ شرک جیسے کبیرہ گناہوں میں سے ذکر فرمایا)

أَلَا أُنبئُكُمْ بِأَكْبَرِ الْكِبَايِرِ؟ ثَلَاثًا، قَالُوا: بَلَىٰ يَا رَسُولَ اللَّهِ، قَالَ: الْإِشْرَاكُ بِاللَّهِ، وَعُقُوقُ الْوَالِدَيْنِ [البخاري ۲۶۵۴]

کیا میں تمہیں سب سے بڑا گناہ نہ بتاؤں؟ لوگوں نے عرض کی کیوں نہیں یا رسول اللہ ﷺ! آپ نے فرمایا: (کسی کو) اللہ کا شریک بنانا اور والدین کی نافرمانی کرنا۔ سَأَلْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ: أَيُّ الْأَعْمَالِ أَحَبُّ إِلَى اللَّهِ؟ قَالَ:

الصَّلَاةُ عَلَى وَفَيْهَا قُلْتُ: ثُمَّ أَيُّ؟ قَالَ: ثُمَّ بَرِّ الْوَالِدَيْنِ قُلْتُ: ثُمَّ أَيُّ؟ قَالَ: ثُمَّ الْجِهَادُ فِي سَبِيلِ اللَّهِ [مسلم ۸۵، البخاری ۵۲۷]

عبداللہ بن مسعود رضی اللہ عنہ کہتے ہیں کہ میں نے نبی کریم ﷺ سے پوچھا اللہ کو سب سے زیادہ پسندیدہ عمل کونسا ہے؟ آپ ﷺ نے فرمایا: نماز اس کے (اول) وقت میں ادا کرنا، میں نے پوچھا پھر کونسا؟ آپ ﷺ نے فرمایا: والدین کی فرماں برداری کرنا، میں نے کہا: پھر کونسا؟ آپ نے جواب دیا: اللہ کے راستے میں جہاد کرنا۔

ایک آدمی نبی کریم ﷺ کی خدمت میں حاضر ہوا اور جہاد میں جانے کی اجازت چاہنے لگا، آپ ﷺ نے پوچھا: کیا تیرے والدین زندہ ہیں؟ اس نے کہا: ہاں، تب آپ نے فرمایا: ان دونوں کی خدمت میں تو کوشاں رہ / (یہی تیرا جہاد ہے)۔ [بخاری ۳۰۰۳، مسلم ۲۵۳۹]

جب ایک مسلم اپنے والدین کے اس حق کو مانتا ہے اور اللہ کی اطاعت و فرماں برداری سمجھتے ہوئے، اس کے وصیت کو نافذ کرنے کے جذبے کے ساتھ اسے مکمل انداز میں ادا کرتا ہے تو اپنے والدین کے حق میں اس پر ضروری ہے کہ وہ ان درج ذیل آداب کا خاص خیال رکھے۔

- وہ دونوں جس چیز کا حکم دیں اسے بجالانا، یا جس چیز سے روکیں اس سے رُک جانا بشرطیکہ اللہ کی نافرمانی اور شریعت کی خلاف ورزی نہ ہوتی ہو، کیونکہ خالق کی نافرمانی میں کسی مخلوق کی اطاعت نہیں کرنا ہے۔ اللہ عز و جل کا ارشاد ہے:

﴿وَإِنْ جَاهَدَاكَ عَلَىٰ أَنْ تُشْرِكَ بِي مَا لَيْسَ لَكَ بِهِ عِلْمٌ فَلَا تُطِعْهُمَا وَصَاحِبِهُمَا فِي الدُّنْيَا مَعْرُوفًا﴾ [لقمان: ۱۵]

اور اگر وہ دونوں تجھ پر اس بات کا دباؤ ڈالیں کہ تو میرے ساتھ شریک کرے جس کا تجھے علم نہ ہو تو تو ان کا کہنا نہ ماننا، ہاں دنیا میں ان کے ساتھ اچھی طرح بسر کرنا۔
نیز نبی کریم ﷺ نے فرمایا: لَا طَاعَةَ لِمَخْلُوقٍ فِي مَعْصِيَةِ اللَّهِ عَزَّ وَجَلَّ
اللہ عزوجل کی نافرمانی میں کسی مخلوق کی اطاعت جائز نہیں۔ [مسند أحمد ۱۰۹۵]

- ان کی عزت و توقیر کرنا اور ان کے ساتھ ادب کے ساتھ پیش آنا، ان کے ساتھ نرم رویہ اختیار کرنا، بات و کام (قول و عمل) میں ہر طرح کی اچھائی کو اپنانا، ان کی آواز سے اپنی آواز کو بلند نہ ہونے دینا، ان کے آگے نہ چلنا، بیوی بچوں کو ان پر ترجیح نہ دینا، ان کی اجازت اور مرضی ہی سے کہیں کا سفر کرنا۔

- ان کے ساتھ نیکی اور حسن سلوک کی جو بھی اچھی شکل ہو وہ کرتے رہنا، جیسے کھانا کھلانے، کپڑا پہنانے، ان کی بیماری کے وقت علاج دوائی کروانے اور جو بھی ان کو تکلیف پہنچے اسے دور کرنے اور اپنے آپ کو ان کے لئے فداء کر دینے میں۔

- ان کے لئے دعا اور استغفار کرتے رہنے اور ان کے دوستوں کے ساتھ اچھا برتاؤ رکھنا۔

رَبِّ اِرْحَمْهُمَا كَمَا رَبَّبَانِي صَغِيرًا [بنی اسرائیل: ۲۴]

اے میرے رب! ان دونوں پر تو ویسے ہی رحم فرما
جیسے انہوں نے بچپن میں میری پرورش کی

اولاد کے حقوق

ایک مسلم اس بات کو مانتا ہے کہ والد پر اس کی اولاد کے حقوق ہیں، جیسے ان کے لئے اچھی ماں کا انتخاب کرنا، بچوں کا اچھا نام رکھنا، ساتویں دن عقیقہ کرنا، ختنہ کرنا، ان کے ساتھ نرم رویہ اختیار کرنا، اور رحمت و شفقت کا برتاؤ کرنا، ان پر خرچ کرنا، ان کی اچھی تربیت کرنا، ان کی صحیح اسلامی اور اچھی دنیوی تعلیم کا انتظام کرنا، اسلامی فرائض، سنتیں اور اسلامی آداب کی انہیں پر اکٹس کروانا، جب شادی کی عمر کو پہنچ جائیں تو اچھی بیوی کا انتخاب کر کے شادی کر دینا، پھر اس کے بعد اختیار دینا کہ چاہے تو ان کی رعایت میں رہے چاہے تو الگ سے اپنا گھر بسا کر رہے۔ درج ذیل دلائل ان باتوں کی وضاحت کرتے ہیں:

﴿ وَالْوَالِدَاتُ يُرْضَعْنَ أَوْلَادَهُنَّ حَوْلَيْنِ كَامِلَيْنِ لِمَنْ أَرَادَ أَنْ يُنْفِقَ الرِّضَاعَةَ وَعَلَى الْمَوْلُودِ لَهُ رِزْقُهُنَّ وَكِسْوَتُهُنَّ بِالْمَعْرُوفِ ﴾ [البقرة: ۲۳۳]

جو باپ چاہتے ہوں کہ ان کی اولاد پوری مدت رضاعت تک دودھ پیئیں، تو مائیں اپنے بچوں کو کامل دو سال دودھ پلائیں۔ اس صورت میں بچے کے باپ کو، معروف طریقے سے انہیں کھانا کپڑا دینا ہوگا۔

﴿ يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا وَقُودُهَا النَّاسُ وَالْحِجَارَةُ ﴾

اے ایمان والو! اپنے آپ کو اور اپنے گھر والوں کو آگ سے بچاؤ جس کا ایندھن

انسان اور پتھر ہیں۔ [التحریم: ۶]

﴿ وَلَا تَقْتُلُوا أَوْلَادَكُمْ خَشْيَةَ إِمْلَاقٍ نَحْنُ نَرْزُقُهُمْ وَإِيَّاكُمْ إِنَّ قَتْلَهُمْ كَانَ خِطَاً كَبِيراً ﴾ [الإسراء: ۳۱]

اور مفلسی کے خوف سے اپنی اولاد کو نہ مار ڈالو، ان کو اور تم کو ہم ہی روزی دیتے ہیں۔ یقیناً ان کا قتل کرنا کبیرہ گناہ ہے۔
نبی کریم ﷺ نے فرمایا:

الْغُلَامُ مُزْتَمِنٌ بِعَقِيْقَتِهِ يُذْبَحُ عَنْهُ يَوْمَ السَّابِعِ، وَيُسَمَّى، وَيُحْلَقُ رَأْسُهُ
بچہ اپنے عقیدہ کے ساتھ گروی ہے، جو ساتویں دن اس کی طرف سے ذبح کیا جائے
گا، اور اس کا نام رکھا جائے گا اور سر کے بال اتارے جائیں گے۔ [الترمذی ۱۰۲۲]
نیز نبی اکرم ﷺ نے فرمایا:

فَاتَّقُوا اللَّهَ وَاعْدِلُوا بَيْنَ أَوْلَادِكُمْ [البخاری ۲۵۸۷ و مسلم ۱۶۶۳]

اللہ سے ڈرو اور اپنے اولاد کے درمیان برابری کرو۔
مزید آپ ﷺ نے فرمایا:

مُرُوا أَوْلَادَكُمْ بِالصَّلَاةِ وَهُمْ أَبْنَاءُ سَبْعِ سِنِينَ، وَاضْرِبُوهُمْ عَلَيْهَا، وَهُمْ أَبْنَاءُ
عَشْرِ وَفَرَّقُوا بَيْنَهُمْ فِي الْمَضَاجِعِ [أبو داود ۴۹۵]

جب تمہارے بچے سات سال کے ہو جائیں تو ان کو نماز کا حکم دو اور اگر دس سال
کے ہو جائیں تو ان کو نماز کے لئے مارو اور نہیں الگ الگ بستر پر سلاؤ۔

بھائیوں کے حقوق

ایک مسلم کو یہ جاننا چاہئے کہ اس کے بھائیوں کا اس پر ویسے ہی حق ہے جیسے والدین اور اولاد کے حقوق ہیں، چنانچہ چھوٹے بھائی پر ضروری ہے کہ وہ اپنے بڑے بھائیوں کی ویسے قدر کریں جیسے اپنے والدین کی کرتے ہیں، اور بڑے اپنے چھوٹے بھائیوں کے حقوق کو ویسے ہی جانیں اور نبھائیں جیسے اپنے والدین کے حقوق و واجبات کو جانتے و سمجھتے ہیں۔ اس حدیث کی بنیاد پر:

بِرَّ أُمَّكَ وَآبَاكَ وَأُخْتِكَ وَأَخَاكَ ثُمَّ أَدْنَاكَ أَدْنَاكَ [حاکم ۷۲۴۵، إرواء الغلیل ۸۳۷]

حسن سلوک کرو اپنی ماں کے ساتھ اور والد کے ساتھ اور بہن کے ساتھ اور بھائی کے ساتھ پھر جو جتنا زیادہ رشتے میں قریب ہے اس سے اتنا ہی زیادہ حق رکھتا ہے۔

میاں بیوی کے حقوق

شوہر کے اوپر بیوی کے اور بیوی کے اوپر شوہر کے جو حقوق ہیں ہر مسلمان ان کا اعتراف کرے اور ان کو ادا کرنے کی کوشش کرے۔ اللہ تعالیٰ نے فرمایا:

﴿وَهُنَّ مِثْلُ الَّذِي عَلَيْهِنَّ بِالْمَعْرُوفِ وَلِلرِّجَالِ عَلَيْهِنَّ دَرَجَةٌ﴾ [البقرة: ۲۲۸]

اور عورتوں کا حق (مردوں پر) ویسا ہی ہے کہ جیسے دستور کے مطابق (مردوں کا حق) عورتوں پر ہے، البتہ مردوں کو عورتوں پر فضیلت ہے۔

اس آیت کریمہ سے شوہر بیوی ہر دونوں پر ایک دوسرے کے کچھ حقوق و آداب

ثابت ہوتے ہیں، خصوصی اعتبارات کی بنیاد پر مردوں کو عورتوں پر ایک گونہ درجہ حاصل ہے۔ اور نبی کریم ﷺ نے فرمایا:

أَلَا إِنَّ لَكُمْ عَلَى نِسَائِكُمْ حَقًّا، وَلِنِسَائِكُمْ عَلَيْكُمْ حَقًّا

سنو بے شک تمہارے حقوق تمہاری بیویوں پر ہیں، اور تمہاری عورتوں کے تم پر حقوق ہیں۔ [الترمذی ۱۱۶۳ وابن ماجہ ۱۸۵۱]

ان میں بعض حقوق تو دونوں کے لئے مشترک اور برابر ہیں جبکہ بعض حقوق ہر ایک کے لئے خاص ہیں۔

مشترک حقوق

۱- امانت: ہر ایک کا دوسرے کے ساتھ امین ہونا واجب ہے، کوئی بھی کسی چھوٹی سے چھوٹی یا بڑی چیز میں خیانت نہ کرے۔

۲- محبت و رحم دلی: زندگی بھر ایک دوسرے کے ساتھ اتنا زیادہ خالص محبت، کامل شفقت کے ساتھ رہیں کہ اس آیت قرآنی کا مصداق بن جائیں:

﴿وَمِنْ آيَاتِهِ أَنْ خَلَقَ لَكُمْ مِنْ أَنْفُسِكُمْ أَزْوَاجًا لِتَسْكُنُوا إِلَيْهَا وَجَعَلَ بَيْنَكُمْ مَوَدَّةً وَرَحْمَةً﴾ [الرُّوم: ۲۱]

اور اللہ کی نشانیوں میں سے ہے کہ اس نے تمہارے لئے بیویاں پیدا کر دیں تاکہ تم ان کی طرف (مائل ہو کر) سکون حاصل کرو، اس نے تمہارے درمیان محبت و شفقت پیدا کر دی۔

نیز نبی کریم ﷺ کی اس حدیث کو بھی صحیح سمجھنے والے بن جائیں:

مَنْ لَا يَزْحَمُ لَا يَزْحَمُ [البخاري ۵۹۹۷ و مسلم ۲۳۱۸]

جو رحم نہیں کرتا اس پر رحم نہیں کیا جاتا۔

۳- باہمی اعتماد: دونوں ایک دوسرے پر اس قدر کامل بھروسہ کریں کہ کوئی دوسرے کی سچائی، خیر خواہی اور اخلاص میں ادنیٰ سا شک بھی نہ کریں۔

اللہ تعالیٰ نے فرمایا: ﴿إِنَّمَا الْمُؤْمِنُونَ إِخْوَةٌ﴾ [الحجرات: ۱۰]

بے شک ایمان والے آپس میں بھائی بھائی ہیں۔

رسول ﷺ نے فرمایا: لَا يُؤْمِنُ أَحَدُكُمْ حَتَّىٰ يُحِبَّ لِأَخِيهِ مَا يُحِبُّ لِنَفْسِهِ

تم میں سے کوئی اس وقت تک مومن نہیں ہو سکتا جب تک وہ اپنے بھائی کے لئے

وہی پسند کرے جو اپنے لئے پسند کرتا ہے۔ [البخاري ۱۳ مسلم ۴۵]

ازدواجی رابطہ و تعلق ایمانی بھائی چارگی کو اور بڑھاتا ہے اور اس میں پختگی اور اعتماد پیدا کرتا ہے۔

۴- عام حقوق و آداب: جیسے معاملات میں نرمی، چہرے پر شگفتگی، کریمانہ

اخلاق، تقدیر و احترام، یہی وہ اچھے اور معروف آداب ہیں جن کے اپنانے کا اللہ

عز و جل نے ہمیں حکم دیا ہے: وَعَاشِرُهُنَّ بِالْمَعْرُوفِ [النساء ۱۹]

اور عورتوں سے معروف طریقے کے ساتھ نباہ کرو۔

اور رسول ﷺ نے بھی عورتوں کو بھلائی کی وصیت کرتے رہنے کی تعلیم دی ہے۔

فرمایا: اسْتَوْصُوا بِالنِّسَاءِ خَيْرًا [مسلم ۱۴۶۸ البخاری ۳۳۳۱]

عورتوں کو بھلائی کی نصیحت کرتے رہنے کی میری ہدایت قبول کرو۔

(یہ تو تھے دونوں کے مشترکہ حقوق) اب ہر ایک پر دوسرے کے کچھ خاص حقوق و آداب ہیں، شوہر بیوی میں سے ہر ایک کو دوسرے کے بارے میں ان کا لحاظ رکھنا ضروری ہے۔ وہ یہ ہیں:

بیوی کے حقوق

۱- شوہر معروف طریقے سے اپنی عورت کے ساتھ نباہ کرے۔ جیسا کہ اللہ نے حکم دیا:

وَعَاشِرُوهُنَّ بِالْمَعْرُوفِ [النساء ۱۹]

اور عورتوں سے معروف طریقے کے ساتھ نباہ کرو۔

چنانچہ خود کھائے تو اُسے کھلائے، خود اچھا پہنے تو اسے بھی پہنائے، اس سے نافرمانی کا خطرہ ہو تو اس کی اصلاح کرے، اس کو ادب سکھلائے، جیسا کہ اللہ نے ادب سکھلانے کا حکم دیا، یعنی وعظ و نصیحت کرے، گالی گلوں نہ دے، برائیوں کو نہ اچھالے، اگر مان گئی تو الحمد للہ، ورنہ بستر سے جدائی اختیار کرے، مان گئی تو الحمد للہ، ورنہ مار مار کی سزا دے لیکن چہرے پر نہ مارے، اور ایسی مار نہ ہو جس سے خون بہے یا کوئی زخم آئے، یا جسم کا کوئی حصہ عیب دار ہو جائے، یا ہڈی ٹوٹے یا کوئی عضو بے کار ہو جائے۔ یہ سب کچھ اللہ کے اس فرمان کی روشنی میں:

﴿ وَاللَّاتِي تَخْفَاوْنَ نَسْوَهُنَّ فَعِظُوهُنَّ وَاهْجُرُوهُنَّ فِي الْمَضَاجِعِ وَاضْرِبُوهُنَّ فَإِنْ أَطَعْنَكُمْ فَلَا تَبْغُوا عَلَيْهِنَّ سَبِيلًا ﴾ [النساء: ۳۴]

اور جن عورتوں کی نافرمانی کا تمہیں خوف ہو انہیں نصیحت کرو، اور انہیں بستروں میں الگ چھوڑ دو، اور انہیں مار کی سزا دو پھر اگر وہ تابعداری کریں تو ان پر کوئی راستہ تلاش نہ کرو۔

ایک شخص نے جب پوچھا کہ ہم میں سے کسی پر اس کی بیوی کا کیا حق ہے تو رسول اللہ ﷺ نے فرمایا:

أَنْ تُطْعِمَهَا إِذَا طَعِمْتَ، وَتَكْسُوَهَا إِذَا اكْتَسَيْتَ، أَوْ اكْتَسَبْتَ، وَلَا تَضْرِبَ الْوَجْهَ، وَلَا تَقْبِضَ، وَلَا تَهْجُرَ إِلَّا فِي الْبَيْتِ [أبو داود ۲۱۴۲د]

کہ جب تو کھائے اسے کھلائے، جب تو پہنے یا کہا کہ جب تو کمائے اسے پہنائے، اور چہرے پر نہ مار، برانہ بول اور اس سے جدا نہ ہو مگر گھر میں۔

نیز آپ ﷺ نے فرمایا:

أَلَا وَحَقُّهُنَّ عَلَيْكُمْ أَنْ تُحْسِنُوا إِلَيْهِنَّ فِي كِسْوَتِهِنَّ وَطَعَامِهِنَّ [الترمذی ۱۱۶۳]

خبردار! تم پر عورتوں کا حق ہے کہ تم انہیں اچھا لباس اور اچھا کھانا مہیا کرو۔

لَا يَفْرَكُ مُؤْمِنٌ مُؤْمِنَةً، إِنْ كَرِهَ مِنْهَا خُلُقًا رَضِيَ مِنْهَا آخَرَ [مسلم ۱۴۶۹]

کوئی مومن کسی مومنہ عورت سے نفرت نہ کرے، (اس لئے کہ) اگر اسے اس کی ایک عادت ناپسند ہے تو دوسری پسند آجائے گی۔

۲- اگر دین کی بنیادی معلومات اسے نہ ہوں تو سکھانے کی ذمہ داری شوہر کی ہے، یا خود سکھا نہیں سکتا تو علم کی محفلوں میں شریک ہونے کی اجازت دے تاکہ وہاں سے وہ علم حاصل کرے، اس لئے کہ بیوی کو اس کے کھانے پینے کی ضروریات پہنچانے سے زیادہ ضروری اس کے دین کی اصلاح کرنا ہے۔ اللہ نے فرمایا:

﴿ يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا ﴾ [التَّحْرِيم: ۶]

اے ایمان والو! اپنے آپ کو اور اپنے گھر والوں کو جہنم کی آگ سے بچاؤ۔

۳- اسے اسلامی تعلیمات کو عملی جامہ پہنانے کا پابند بنانا چاہئے، چنانچہ زیب و زینت کے ساتھ باہر نکلنے سے منع کرے، جو محرم نہیں ہیں ان کے ساتھ اختلاط سے روکے رکھے، حقیقت میں مرد وہی ہے جو اپنی عورت کی حفاظت اور اس کی نگہداشت کا پورا ذمہ اور مسؤلیت اٹھاتا ہے، اللہ عزوجل نے فرمایا:

﴿ الرَّجَالُ قَوَّامُونَ عَلَى النِّسَاءِ ﴾ [النساء: ۳۴]

مرد عورتوں پر ذمہ دار ہیں۔

رسول اللہ ﷺ نے فرمایا:

وَالرَّجُلُ رَاعٍ عَلَى أَهْلِ بَيْتِهِ، وَهُوَ مَسْئُولٌ عَنْ رَعِيَّتِهِ [البخاری ۷۱۳۸]

مرد اپنے گھر والوں کا ذمہ دار ہے اور اس کی ذمہ داری میں جو ہے اس کے بارے میں اس سے پوچھا جائے گا۔

شوہر کے حقوق

بیوی پر شوہر کے درج ذیل حقوق و آداب واجب ہیں:

۱- اس کے ہر حکم کو ماننا ہے بشرطیکہ اللہ کی نافرمانی نہ ہوتی ہو،

﴿ فَإِنْ أَطَعْنَكُمْ فَلَا تَبْغُوا عَلَيْهِنَّ سَبِيلًا ﴾ [النساء: ۳۴]

پھر اگر وہ تابعداری کریں تو ان پر کوئی راستہ تلاش نہ کرو۔

رسول اللہ ﷺ نے فرمایا:

إِذَا دَعَا الرَّجُلُ امْرَأَتَهُ إِلَى فِرَاشِهِ فَأَبَتْ فَبَاتَ غَضَبَانَ عَلَيْهَا لَعْنَتَهَا الْمَلَائِكَةُ حَتَّى تُصْبِحَ [البخاري ۳۲۳۷ مسلم ۱۴۳۶].

جب مرد اپنی عورت کو اپنے بستر پر بلائے، وہ نہ جائے اور وہ ناراض ہو کر رات گزار دے تو فرشتے اس عورت پر صبح تک لعنت کرتے رہتے ہیں۔

نیز اللہ کے رسول ﷺ نے فرمایا:

لَوْ كُنْتُ امْرَأًا أَحَدًا أَنْ يَسْجُدَ لِأَحَدٍ لَأَمَرْتُ الْمَرْأَةَ أَنْ تَسْجُدَ لِزَوْجِهَا

اگر میں کسی کو حکم کرتا کہ وہ کسی کو سجدہ کرے تو عورت کو حکم کرتا کہ وہ اپنے

خاوند کو سجدہ کرے۔ [الترمذی ۱۱۵۹]

۲- شوہر کی عزت و ناموس کی حفاظت، اس کے مال و اولاد اور گھر کی محافظت اسی

کے ذمہ ہے۔ اللہ تعالیٰ نے فرمایا:

﴿ فَالصَّالِحَاتُ قَانِتَاتٌ حَافِظَاتٌ لِّلْغَيْبِ بِمَا حَفِظَ اللَّهُ ﴾ [النساء: ۳۴]

پس جو صالح عورتیں ہیں وہ اطاعت شعار ہوتی ہیں اور مردوں کے پیچھے اللہ کی حفاظت و نگرانی میں اُن کے حقوق کی حفاظت کرتی ہیں۔
نبی کریم ﷺ نے فرمایا:

وَالْمَرْأَةُ رَاعِيَةٌ فِي بَيْتِ زَوْجِهَا وَمَسْئُولَةٌ عَنْ رَعِيَّتِهَا [البخاري ۸۹۳]

عورت اپنے شوہر کے گھر کی ذمہ دار ہے اور جو اس کی ذمہ داری میں ہے اس کے بارے میں اُس سے پوچھا جائے گا۔

۳- شوہر کے گھر ہی میں رہے، بغیر اس کی اجازت و مرضی کے گھر سے نہ نکلے، اجازت سے نکلے تو نظریں نیچی، آواز دھیمی، اپنے آپ کو برائی سے روک رکھے، رشتے ناٹوں کے ساتھ حسن سلوک کرے۔ اللہ نے فرمایا:

﴿ وَقَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَى ﴾ [الأحزاب: ۳۳]

اور اپنے گھروں میں ٹھہری رہو اور پہلی جاہلیت کی طرح بناؤ سنگھار نہ کرو۔
نیز اللہ جل شانہ نے فرمایا:

﴿ فَلَا تَخْضَعْنَ بِالْقَوْلِ فَيَطْمَعَ الَّذِي فِي قَلْبِهِ مَرَضٌ ﴾ [الأحزاب: ۳۲]

(غیروں سے) نرم لہجے سے بات نہ کرو کہ جس کے دل میں بیماری ہے وہ طمع کرے گا۔

نیز اللہ جل جلالہ نے فرمایا:

﴿ وَقُلْ لِلْمُؤْمِنَاتِ يَغْضُضْنَ مِنْ أَبْصَارِهِنَّ وَيَحْفَظْنَ فُرُوجَهُنَّ وَلَا يُبْدِينَ زِينَتَهُنَّ إِلَّا مَا ظَهَرَ مِنْهَا ﴾ [النور: ۳۱]

﴿ وَالنُّور: ۳۱ ﴾

اور مومن عورتوں سے کہتے کہ اپنی آنکھیں جھکا کر رکھیں اور اپنی شرمگاہوں کی حفاظت کریں اور اپنی زینت کا اظہار نہ کریں، الایہ کہ جواز خود ظاہر ہو جائے۔
رسول اللہ ﷺ نے فرمایا:

خَيْرُ النِّسَاءِ الَّتِي إِذَا نَظَرَتْ إِلَيْهَا سَرَّتْكَ، وَإِذَا أَمَرْتَهَا أَطَاعَتْكَ، وَإِذَا غَبَتَ عَنْهَا حَفِظَتْكَ فِي نَفْسِهَا وَمَالِهَا [مسند طيالسي ٢٤٤٤]

بہترین عورت وہ ہے کہ جب تو اسے دیکھے تو تجھے خوش کرے، جب تو اسے حکم کرے تو تیری اطاعت کرے اور جب تو اس سے غائب ہو تو اپنے نفس اور تیرے مال کی حفاظت کرے۔

قربت داروں کے حقوق

ایک مسلمان جس طرح کے آداب کا اہتمام اپنے والدین، اولاد اور بھائیوں کے بارے میں کرتا ہے ویسے ہی اپنے قربت داروں کے بارے میں کرنا چاہئے، چنانچہ نیکی و حسن سلوک میں اپنی خالہ اور پھوپھی کے ساتھ ماں کی طرح، چچا اور ماموں کے ساتھ اپنے والد کی طرح کا معاملہ رکھے گا۔ ہر کوئی جس کے ساتھ کسی بھی انداز کی قربت داری ہے چاہے وہ مومن ہو یا کافر اس کے ساتھ صلہ رحمی کرنا، ان کے ساتھ نیکی اور حسن سلوک کرنا اپنا واجب سمجھتا ہے۔ چنانچہ ان میں جو بڑے ہیں ان کی توقیر کرتا ہے جو چھوٹے ہیں ان سے شفقت کرتا ہے، ان میں کوئی بیمار ہو جائے تو عیادت کرتا ہے، جو پریشان حال ہو ان کی غمگساری کرتا ہے،

مصیبت زدہ کو تسلی دیتا ہے، بھلے وہ رشتے کاٹنا چاہیں یہ جوڑتا ہے، بھلے وہ اس پر سختی کریں یہ ان کے بارے میں نرم رویہ رکھتا ہے، یہ سب کچھ قرآن و حدیث کے ارشادات کی تعمیل میں کرتا چلا جاتا ہے۔ جیسے اللہ تعالیٰ نے فرمایا:

﴿ وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ ﴾ [النساء: ۱]

اللہ سے ڈرو جس کے نام پر ایک دوسرے سے مانگتے ہو، اور رشتے ناطے توڑنے سے بھی بچو۔

﴿ فَأَتَىٰ ذَا الْقُرْبَىٰ حَقَّهُ وَالْمِسْكِينَ وَابْنَ السَّبِيلِ ذَٰلِكَ خَيْرٌ لِلَّذِينَ يُرِيدُونَ وَجْهَ اللَّهِ وَأُولَٰئِكَ هُمُ الْمُفْلِحُونَ ﴾ [الرُّوم: ۳۸]

پس قرابت دار کو، مسکین کو اور مسافر کو ہر ایک کو اس کا حق دیجئے، یہ ان کے لئے بہتر ہے جو اللہ تعالیٰ کا منہ دیکھنا چاہتے ہوں، ایسے ہی لوگ نجات پانے والے ہیں۔

﴿ إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَاءِ ذِي الْقُرْبَىٰ ﴾ [النحل: ۹۰]

بے شک اللہ تعالیٰ عدل کا، بھلائی کا اور قرابت داروں کے ساتھ سلوک کرنے کا حکم دیتا ہے۔

نبی کریم ﷺ نے فرمایا:

﴿ إِنَّ الصَّدَقَةَ عَلَى الْمِسْكِينِ صَدَقَةٌ، وَعَلَى ذِي الرَّحِمِ اثْنَتَانِ صَدَقَةٌ وَصِلَةٌ ﴾

بے شک مسکین کو خیرات دینا صدقہ ہے اور رشتہ دار کو دینا صدقہ بھی ہے اور

صلہ رحمی بھی۔ [النسائی ۲۵۸۲ وابن ماجہ ۱۸۴۴]

حضرت اسماء بنت ابی بکر رضی اللہ عنہما نے رسول اللہ ﷺ سے سوال کیا کہ ان کی ماں مکہ سے آئی ہیں، اور وہ مشرک ہیں، تو کیا وہ ان کے ساتھ صلہ رحمی کر سکتی ہیں، آپ ﷺ نے فرمایا: ہاں، تم اپنی ماں کے ساتھ صلہ رحمی کرو۔

پڑوسیوں کے حقوق

ایک مسلمان پڑوسیوں کے حقوق و آداب کو مانتا ہے اور ہر پڑوسی پر ضروری ہے کہ وہ اپنے پڑوسی کے حقوق ادا کرنے کی پوری پوری کوشش کرے، اللہ کے اس فرمان کی تعمیل میں:

﴿وَالْوَالِدِينَ إِحْسَانًا وَبِذِي الْقُرْبَىٰ وَالْيَتَامَىٰ وَالْمَسَاكِينِ وَالْجَارِ ذِي الْقُرْبَىٰ وَالْجَارِ الْجُنُبِ وَالصَّاحِبِ بِالْجَنبِ وَابْنِ السَّبِيلِ وَمَا مَلَكَتْ أَيْمَانُكُمْ﴾ [النساء: ۳۶]

اور حسن سلوک کرو اپنے ماں باپ کے ساتھ، قرابت داروں کے ساتھ، یتیموں کے ساتھ، مسکینوں کے ساتھ، قرابت دار پڑوسی کے ساتھ، اجنبی پڑوسی کے ساتھ، پہلو کے ساتھی کے ساتھ، اور راہ کے مسافر کے ساتھ اور اپنے کنیزوں کے ساتھ۔

نبی کریم ﷺ نے فرمایا:

مَا زَالَ يُوصِيَنِي جِبْرِيلُ بِالْجَارِ، حَتَّى ظَنَنْتُ أَنَّهُ سَيُورِيهِ

جبریل (علیہ السلام) پڑوسی کے بارے میں مجھے بار بار وصیت کرتے رہے یہاں تک کہ میں نے گمان کیا کہ وہ اسے وارث بنا دیں گے۔ [بخاری ۶۰۱۴ مسلم ۲۶۲۵]

پڑوسن کے حقوق میں سے چند یہ ہیں:

۱- تو لا و فعلا کسی بھی طرح پڑوس کو تکلیف نہ دے، رسول اللہ ﷺ نے فرمایا:

مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيُكْرِمْ جَارَهُ [البخاری ۶۰۱۹ مسلم ۴۷]
جو اللہ اور آخرت کے دن پر ایمان رکھتا ہے، اسے چاہئے کہ ہمسایہ کی عزت و تکریم کرے۔

نیز اللہ کے رسول ﷺ نے فرمایا: وَاللَّهُ لَا يُؤْمِنُ، وَاللَّهُ لَا يُؤْمِنُ، وَاللَّهُ لَا يُؤْمِنُ

قِيلَ: وَمَنْ يَا رَسُولَ اللَّهِ؟ قَالَ: الَّذِي لَا يَأْمَنُ جَارَهُ بَوَاقِيَهُ [البخاری ۶۰۱۶]
اللہ کی قسم وہ مومن نہیں، اللہ کی قسم وہ مومن نہیں، اللہ کی قسم وہ مومن نہیں،
پوچھا گیا کون اے اللہ کے رسول! آپ نے فرمایا: جس کا ہمسایہ اس کی شرارتوں سے محفوظ نہیں۔

۲- پڑوس کے ساتھ حسن سلوک کرے، جب وہ مدد طلب کرے تو اس کی مدد کرے، بیمار ہو تو اس کی اعانت کرے، خوش ہو تو مبارکباد دے، کسی حادثہ سے دوچار ہو تو اس کی تعزیت کرے، کوئی حاجت ہو تو اس کا ہاتھ بٹائے، اس کو سلام کرنے میں پہل کرے، نرم گفتگو کرے، اس کے بچوں کے ساتھ شیریں کلامی کرے، اس کے دین و دنیا کی بھلائی جس میں ہے اس کی رہنمائی کرے، اس کے لغزشوں کو درگزر کر دے، اس کے عیوب کے پیچھے نہ پڑے، وہ کوئی عمارت یا گزر گاہ بنانا چاہے تو رکاوٹ نہ کھڑی کرے، اس کے گھر کے سامنے کچرا ڈال کر اسے ایذا نہ پہنچائے، یہ تمام چیزیں حسن سلوک میں داخل ہیں جن کا حکم دیا گیا ہے۔

۳- کوئی بھی ہدیہ یا کسی اور طریقے سے بھلائی کرتے ہوئے اس کی عزت و تکریم کرے۔ آپ ﷺ نے فرمایا:

يَا نِسَاءَ الْمُسْلِمَاتِ، لَا تَحْقِرْنَ جَارَةً لِجَارَتِهَا، وَكُوْفِرِينَ سَاءَةَ
اے مسلمان عورتو! تم اپنی ہمسائی کے لئے کوئی چیز معمولی نہ سمجھو، چاہے بکری کا
کھر ہی کیوں نہ ہو۔ [البخاری ۲۵۶۶ مسلم ۱۰۳۰]

آپ ﷺ نے حضرت ابو ذر رضی اللہ عنہ سے فرمایا:
اَبَا ذَرٍّ اِذَا طَبَخْتَ مَرَقَةً، فَأَكْثِرْ مَاءَهَا، وَتَعَاهَدْ جِيرَانَكَ [مسلم ۲۶۲۵]
ابو ذر! جب شوربہ دار کوئی چیز پکا تو پانی زیادہ ڈال لو اور ہمسایوں کا خیال رکھو۔
حضرت عائشہ رضی اللہ عنہا نے سوال کیا کہ میرے دو پڑوس ہوں تو میں کس کو
ہدیہ دوں؟ آپ ﷺ نے فرمایا:
إِلَى أَقْرَبِهِمَا مِنْكَ بَابًا [البخاری ۲۲۵۹]
جس کا دروازہ تیرے زیادہ قریب ہے۔

۴- اپنے پڑوسی کا احترام اور اس کی قدر و منزلت کا ضرور خیال رکھے۔ چنانچہ وہ
اگر اپنے دیوار میں کھوٹی رکھنا چاہے تو منع نہ کرے، اپنا گھر بیچنا یا کرایہ پر دینا
چاہے تو پہلے اس کو خبر دے یا اُس سے مشورہ لے، نبی کریم ﷺ نے فرمایا:
لَا يَمْنَعُ جَارٌ جَارَهُ أَنْ يَغْرِزَ خَشْبَهُ فِي جِدَارِهِ [البخاری ۲۴۶۳ مسلم ۱۶۰۹]
کوئی ہمسایہ اپنے کسی ہمسایہ کو اپنے دیوار میں کھونٹا لگانے سے نہ روکے۔

ایک اور حدیث میں آپ ﷺ کا یہ فرمان ہے:

مَنْ كَانَتْ لَهُ أَرْضٌ فَأَرَادَ بَيْعَهَا، فَلْيَعْرِضْهَا عَلَى جَارِهِ

جس کے پاس زمین ہو اور وہ اسے بیچنا چاہتا ہو تو چاہئے کہ پہلے اسے اپنے پڑوس پر

پیش کرے۔ [ابن ماجہ ۲۴۹۳ الصحیحہ ۲۳۵۸]

مسلمانوں کے حقوق

ہر مسلمان دوسرے مسلمان بھائی کے حقوق و آداب جو اس پر واجب ہیں ان کو مانتا ہے، اور ان کا اہتمام کرتا ہے، اور انہیں ادا کرتا ہے، اس عقیدے کے ساتھ کہ یہ اللہ کی عبادت اور ایسا عمل ہے جس سے اللہ کی قربت چاہتا ہے۔ وہ آداب یہ ہیں:

۱- جب ملاقات ہو تو بات کرنے سے پہلے سلام کرے۔ اور کہے السلام علیکم ورحمة اللہ وبرکاتہ، پھر مصافحہ کرے، اگر وہ سلام کرے تو وعلیکم السلام ورحمة اللہ وبرکاتہ کہہ کر جواب دے، اللہ تعالیٰ کے اس فرمان کی بنیاد پر:

﴿وَإِذَا حُيِّتُمْ بِتَحِيَّةٍ فَحَيُّوا بِأَحْسَنَ مِنْهَا أَوْ رُدُّوهَا﴾ [النساء: ۸۶]

اور جب تمہیں سلام کہا جائے تو اس سے بہتر جواب دو، یا اسی کو لوٹاؤ۔

رسول اللہ ﷺ نے فرمایا:

يُسَلِّمُ الرَّاِكِبُ عَلَى الْمَاشِي، وَالْمَاشِي عَلَى الْقَاعِدِ، وَالْقَلِيلُ عَلَى الْكَثِيرِ

سوار پیدل چلنے والے کو سلام کرے، پیدل چلنے والا بیٹھے ہوئے کو اور کم تعداد

والے بڑی جماعت کو سلام کہیں۔ [البخاری ۶۲۳۲ مسلم ۲۱۶۰]

نیز یہ بھی ارشاد نبوی ہے:

وَتَقْرَأُ السَّلَامَ عَلَى مَنْ عَرَفْتَ وَمَنْ لَمْ تَعْرِفْ [البخاری ۱۲ مسلم ۳۹]

سلام کرو اس کو بھی جسے تم پہچانتے ہو اور اس کو بھی جسے تم نہیں پہچانتے۔

۲- جب وہ چھینک کر الحمد للہ کہے تو یرحمک اللہ کہہ کر جواب دے، پھر چھینکنے والا یرحمکم اللہ و یصلح بالکم کہے۔

نبی کریم ﷺ نے فرمایا:

إِذَا عَطَسَ أَحَدُكُمْ فَلْيَقُلْ: الْحَمْدُ لِلَّهِ، وَلْيَقُلْ لَهُ أَخُوهُ أَوْ صَاحِبُهُ: يَرْحَمُكَ اللَّهُ،

فَإِذَا قَالَ لَهُ: يَرْحَمُكَ اللَّهُ، فَلْيَقُلْ: يَهْدِيكُمْ اللَّهُ وَيُصَلِّحُ بِالْكُم [البخاری ۶۲۲۴]

جب تم میں سے کوئی چھینکے تو الحمد للہ کہے، تب اس کا بھائی یا ساتھی یرحمک اللہ کہے، جب وہ یرحمک اللہ کہے تو پھر چھینکنے والا یرحمکم اللہ و یصلح بالکم کہے۔

حضرت ابو ہریرہ رضی اللہ عنہ کہتے ہیں کہ نبی کریم ﷺ جب چھینکتے تو ہاتھ یا کپڑا اپنے منہ پر رکھ لیتے، اور آواز کو پست کرتے۔ [ابوداؤد ۵۰۲۹]۔

۳- جب وہ بیمار ہو جائے تو اس کی عیادت کرے، اس کی شفا یابی کے لئے دعا کرے۔ رسول اللہ ﷺ نے فرمایا:

حَقُّ الْمُسْلِمِ عَلَى الْمُسْلِمِ خَمْسٌ: رَدُّ السَّلَامِ، وَعِيَادَةُ الْمَرِيضِ، وَاتِّبَاعُ الْجَنَائِزِ،

وِاجَابَةُ الدَّعْوَةِ، وَتَشْمِيطُ الْعَاطِسِ [البخاری ۱۲۴۰ مسلم ۲۱۶۲]

ایک مسلمان کے دوسرے مسلمان پر پانچ حق ہیں: سلام کا جواب دینا، بیمار کی عیادت کرنا، جنازوں کے ساتھ جانا، دعوت قبول کرنا، چھینکنے والے کا جواب دینا۔

۴- جب مر جائے تو اس کے جنازے کے ساتھ جانا۔ نبی کریم ﷺ کا فرمان ہے: **حَقُّ الْمُسْلِمِ عَلَى الْمُسْلِمِ خَمْسٌ: رَدُّ السَّلَامِ، وَعِيَادَةُ الْمَرِيضِ، وَاتِّبَاعُ الْجَنَائِزِ، وَإِجَابَةُ الدَّعْوَةِ، وَتَشْمِيطُ الْعَاطِسِ** [البخاری ۱۲۴۰ مسلم ۲۱۶۲]

ایک مسلمان کے دوسرے مسلمان پر پانچ حق ہیں: سلام کا جواب دینا، بیمار کی عیادت کرنا، جنازوں کے ساتھ جانا، دعوت قبول کرنا، چھینکنے والے کا جواب دینا۔

۵- اگر وہ کسی معاملہ میں قسم کھائے تو اس کو قسم توڑنے سے بچانے کے لئے وہ کام کر دے جس پر اس نے قسم کھائی ہے، براء بن عازب < کی حدیث میں ہے کہ:

أَمْرًا بِعِيَادَةِ الْمَرِيضِ، وَاتِّبَاعِ الْجَنَائِزِ، وَتَشْمِيطِ الْعَاطِسِ، وَإِجَابَةِ الدَّاعِي، وَإِفْشَاءِ السَّلَامِ، وَنَصْرِ الْمَظْلُومِ، وَإِبْرَارِ الْمُقْسِمِ [البخاری ۵۶۳۵]

آنحضرت ﷺ نے ہمیں بیمار کی عیادت کرنے، جنازے کے پیچھے چلنے، چھینکنے والے کے جواب میں یرحمک اللہ کہنے، دعوت قبول کرنے، سلام پھیلانے، مظلوم کی مدد کرنے اور قسم کھانے والے کو قسم توڑنے سے بچانے میں مدد کرنے کا حکم فرمایا۔

۶- کسی چیز میں وہ نصیحت طلب کرے تو اسے نصیحت کرے، یا مشورہ اور رائے طلب کرے تو جو خیر و صواب وہ جانتا ہے اس کی وضاحت کر دے۔ رسول اللہ ﷺ نے فرمایا:

إِذَا اسْتَنْصَحَ أَحَدُكُمْ أَخَاهُ، فَلْيَنْصَحْ لَهُ [البخاری]

جب تم میں سے کوئی اپنے بھائی سے نصیحت طلب کرے تو اسے چاہئے کہ وہ اس کو نصیحت کرے۔

۷۔ خود اپنے لئے جو پسند کرتا ہے وہی اپنے بھائی کے لئے پسند کرے۔

لَا يُؤْمِنُ أَحَدُكُمْ، حَتَّىٰ يُحِبَّ لِأَخِيهِ مَا يُحِبُّ لِنَفْسِهِ [البخاري ۱۳ مسلم ۴۵]
تم میں سے کوئی اس وقت تک مومن نہیں ہو سکتا یہاں تک کہ وہ اپنے بھائی کے لئے وہی پسند کرے جو اپنے لئے پسند کرتا ہے۔

نیز نبی کریم ﷺ نے فرمایا:

الْمُؤْمِنُ لِلْمُؤْمِنِ كَالْبُنْيَانِ يَشُدُّ بَعْضُهُ بَعْضًا [البخاري ۲۴۴۶ مسلم ۲۵۸۵]
ایک مومن دوسرے مومن کے لئے اس عمارت کی طرح ہے جس کا ایک حصہ دوسرے کو مضبوط کرتا ہو۔

۸۔ جس جگہ کسی مسلمان کو دوسرے مسلمان کے مدد و تائید کی ضرورت ہو وہاں اس کی مدد کرنا اور اسے بے یار و مددگار، ذلیل و رسوا ہوتا ہوا نہ چھوڑے۔ رسول

اللہ ﷺ نے فرمایا: اَنْصُرْ اَخَاكَ ظَالِمًا اَوْ مَظْلُومًا [البخاري ۲۴۴۳]

اپنے بھائی کی مدد کرو خواہ وہ ظالم ہو یا مظلوم۔

پوچھا گیا کہ اگر وہ ظالم ہو تو کیسے اس کی مدد کی جائے؟ تب آپ ﷺ نے فرمایا: اس کا ہاتھ پکڑ لے، یا اس کو ظلم کرنے سے روکے، وہ جو ظلم کا کام کرنے لگا ہے اس کے اور اس ظلم کے کام کے درمیان میں آڑے آکر اس کو ظلم کرنے سے روکنے میں مدد کرے۔

نیز نبی کریم ﷺ نے فرمایا:

مَنْ رَدَّ عَنْ عِرْضِ أَحِيهِ رَدَّ اللَّهُ عَنْ وَجْهِهِ النَّارَ يَوْمَ الْقِيَامَةِ [الترمذی ۱۹۳۱]
جس شخص نے اپنے بھائی کی عزت کا دفاع کیا اللہ تعالیٰ قیامت کے دن اس کے
چہرے سے جہنم کی آگ ہٹا دے گا۔

۹- اپنے مسلم بھائی کو کوئی تکلیف نہ پہنچائے کسی طرح کی ناپسندیدہ حرکت اس کے
ساتھ نہ کرے۔ نبی کریم ﷺ نے فرمایا:

كُلُّ الْمُسْلِمِ عَلَى الْمُسْلِمِ حَرَامٌ، دَمُهُ، وَمَالُهُ، وَعِرْضُهُ [مسلم ۲۵۶۴]
ہر مسلمان پر دوسرے مسلمان کا خون، مال اور عزت (پر حملہ کرنا) حرام ہے۔
نیز آپ ﷺ کا فرمان ہے: لَا يَحِلُّ لِمُسْلِمٍ أَنْ يَرُوعَ مُسْلِمًا [أبو داود ۵۰۰۴]
کسی مسلمان کے لئے حلال نہیں کہ وہ دوسرے مسلمان کو خوف زدہ کرے۔

الْمُسْلِمُ مَنْ سَلِمَ الْمُسْلِمُونَ مِنْ لِسَانِهِ وَيَدِهِ [البخاري ۱۰ مسلم ۴۱]
مسلمان وہ ہے جس کی زبان اور ہاتھ سے دوسرے مسلمان محفوظ رہیں۔
۱۰- متواضع بن کر رہے اس پر تکبر و گھمنڈ نہ کرے، اسے اس کی جائز جگہ سے
اٹھا کر خود وہاں نہ بیٹھے۔

﴿ وَلَا تَصَعَّرْ خَدَّكَ لِلنَّاسِ وَلَا تَمْتَسِ فِي الْأَرْضِ مَرَحًا إِنَّ اللَّهَ لَا يُحِبُّ كُلَّ
مُخْتَالٍ فَخُورٍ ﴾ [لقمان: ۱۸]

لوگوں کے سامنے اپنے گال نہ پھلا اور زمین پر اتر کر نہ چل، کسی تکبر کرنے والے

شیخی خورے کو اللہ تعالیٰ پسند نہیں فرماتا۔

رسول اللہ ﷺ نے فرمایا: مَا تَوَاضَعَ أَحَدٌ لِّلَّهِ إِلَّا رَفَعَهُ [سنن الکبریٰ للبیہقی ۷۸۱۷]
جو کوئی اللہ کی خاطر تواضع اختیار کرے اللہ تعالیٰ اسے رفعت و بلندی عطا کرتا ہے۔
اور ہمارے پیارے رسول ﷺ کے بارے میں یہ بات معروف و مشہور ہے
کہ آپ ہر ایک کے ساتھ تواضع اختیار کرتے، کسی بیوہ، مسکین کے ساتھ چل کر
اس کی کوئی حاجت پوری کرنے میں تکبر و غرور نہیں کرتے۔

اپنے بھائی کو کسی جائز جگہ سے اٹھا کر خود بیٹھنے سے منع کرتے ہوئے آپ
ﷺ نے فرمایا:

لَا يُقِيمُ الرَّجُلُ الرَّجُلَ مِنَ مَقْعَدِهِ، ثُمَّ يَجْلِسُ فِيهِ وَلَكِنْ تَفَسَّحُوا وَتَوَسَّعُوا
کوئی آدمی دوسرے آدمی کو اس کی جگہ سے اٹھا کر خود نہ بیٹھے، لیکن (آنے والے
کے لئے) جگہ دے دو اور فراخی کر دیا کرو۔ [مسلم ۲۱۷۷ البخاری ۶۲۷۰]

۱۱- اس کے ساتھ تین دن سے زیادہ تعلقات توڑے نہ رکھے۔ رسول اللہ ﷺ
نے فرمایا:

لَا يَحِلُّ لِرَجُلٍ أَنْ يَهْجُرَ أَخَاهُ فَوْقَ ثَلَاثِ لَيَالٍ، يَلْتَقِيَانِ: فَيَعْرِضُ هَذَا وَيُعْرِضُ
هَذَا، وَخَيْرُهُمَا الَّذِي يَبْدَأُ بِالسَّلَامِ [البخاری ۶۰۷۷ مسلم ۲۵۶۰]

کسی شخص کے لئے جائز نہیں کہ اپنے کسی بھائی سے تین دن سے زیادہ کے لئے بات
چیت بند رکھے، اس طرح کہ جب دونوں کا سامنا ہو جائے تو یہ بھی منہ پھیر لے اور

وہ بھی منہ پھیر لے اور ان دونوں میں بہتر وہ ہے جو سلام کرنے میں پہل کرے۔

نیز آپ ﷺ کا یہ بھی فرمان ہے:

وَلَا تَدَابِرُوا، وَكُونُوا عِبَادَ اللَّهِ إِخْوَانًا [البخاري ۶۰۶۵ مسلم ۲۵۵۸]

ایک دوسرے سے پیٹھ نہ پھیرو اور اللہ کے بندو! بھائی بھائی بن جاؤ۔

۱۲- اس کی غیبت نہ کرے، اس کو حقیر نہ جانے، اس کی عیب جوئی نہ کرے، اس کا مذاق نہ اڑائے، برے القاب سے نہ پکارے، اور فساد کرانے کے لئے چغل خوری نہ کرے۔ اللہ عزوجل کا ارشاد ہے:

﴿ يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ وَلَا تَجَسَّسُوا وَلَا يَغْتَبَ بَعْضُكُم بَعْضًا أَيُحِبُّ أَحَدُكُمْ أَنْ يَأْكُلَ لَحْمَ أَخِيهِ مَيْتًا فَكَرِهْتُمُوهُ ﴾

اے ایمان والو! بہت بدگمانیوں سے بچو یقین مانو کہ بعض بدگمانیاں گناہ ہیں، اور بھید نہ ٹٹولا کرو، اور نہ تم میں سے کوئی کسی کی غیبت کرے، کیا تم میں سے کوئی بھی اپنے مردہ بھائی کا گوشت کھانا پسند کرتا ہے؟ تم کو اس سے گھن آئے گی۔ [الحجرات: ۱۲]

﴿ يَا أَيُّهَا الَّذِينَ آمَنُوا لَا يَسْخَرُ قَوْمٌ مِّنْ قَوْمٍ عَسَىٰ أَنْ يَكُونُوا خَيْرًا مِنْهُمْ وَلَا نِسَاءٌ مِّنْ نِّسَاءٍ عَسَىٰ أَنْ يَكُنَّ خَيْرًا مِنْهُنَّ وَلَا تَلْمِزُوا أَنْفُسَكُمْ وَلَا تَنَابَرُوا بِالْأَلْقَابِ بِئْسَ الْإِسْمُ الْفُسُوقُ بَعْدَ الْإِيمَانِ وَمَنْ لَّمْ يَتُبْ فَأُولَٰئِكَ هُمُ الظَّالِمُونَ ﴾

اے ایمان والو! مرد دوسرے مردوں کا مذاق نہ اڑائیں ممکن ہے کہ یہ ان سے بہتر ہو اور نہ عورتیں عورتوں کا مذاق اڑائیں ممکن ہے کہ یہ ان سے بہتر ہوں اور آپس

میں ایک دوسرے کو عیب نہ لگاؤ اور نہ کسی کو برے لقب دو، ایمان کے بعد فسق برا نام ہے، اور جو توبہ نہ کریں وہی ظالم لوگ ہیں۔ [الحجرات: ۱۱]

نبی کریم ﷺ نے فرمایا: «تَدْرُونَ مَا الْغَيْبَةُ؟» قَالُوا: اللَّهُ وَرَسُولُهُ أَعْلَمُ، قَالَ: «ذِكْرُكَ أَخَاكَ بِمَا يَكْرَهُ» قِيلَ أَفَرَأَيْتَ إِنْ كَانَ فِي أَحْيٍ مَا أَقُولُ؟ قَالَ: «إِنْ كَانَ فِيهِ مَا تَقُولُ، فَقَدْ اغْتَبْتَهُ، وَإِنْ لَمْ يَكُنْ فِيهِ فَقَدْ بَهْتَهُ» [مسلم ۲۵۸۹]

کیا تم جانتے ہو کہ غیبت کیا ہے؟ صحابہ کرام نے عرض کیا، اللہ اور اس کے رسول ﷺ کو زیادہ علم ہے تو آپ نے فرمایا: تیرا اپنے بھائی کا اس طرح ذکر کرنا جسے وہ پسند نہیں کرتا، ایک سائل نے پوچھا: یا رسول اللہ ﷺ اگر اس میں وہ بات ہو جو میں کہتا ہوں؟ تو آپ ﷺ نے فرمایا: اگر اس میں وہ بات ہے جو تو کہتا ہے تو یہی غیبت ہے اور اگر اس میں وہ بات نہیں جو تو کہتا ہے تو تو نے اس پر بہتان باندھا ہے۔
حجۃ الوداع کے موقع پر آپ نے ﷺ یہ بھی فرمایا:

فَإِنْ دِمَاءَكُمْ وَأَمْوَالِكُمْ وَأَعْرَاضُكُمْ حَرَامٌ عَلَيْكُمْ [مسلم ۱۶۷۹]

بے شک تمہارا خون، تمہارے مال اور تمہاری عزتیں ایک دوسرے پر حرام ہیں۔
لَا يَدْخُلُ الْجَمْعَةَ فَتَاتٌ [البخاری ۶۰۵۶] چغل خور جنت میں داخل نہیں ہوگا۔

۱۳- کسی مسلمان کو گالی نہ دے چاہے وہ زندہ ہو یا مردہ۔ رسول اللہ ﷺ نے فرمایا:

سَبَابُ الْمُسْلِمِ فُسُوقٌ، وَقِتَالُهُ كُفْرٌ [البخاری ۴۸ مسلم ۶۴]

مسلمان کو گالی دینا گناہ ہے اور اس سے لڑائی کرنا کفر ہے۔

نیز نبی اکرم ﷺ نے فرمایا:

لَا تَسْبُوا الْأَمْوَاتَ، فَإِنَّهُمْ قَدْ أَفْضَوْا إِلَىٰ مَا قَدَّمُوا [البخاري ۱۳۹۳]

مرے ہوئے لوگوں کو گالی نہ دو، کیونکہ وہ اپنے آگے بھیجے ہوئے اعمال کو پہنچ چکے ہیں۔
۱۴- کسی مسلمان پر حسد نہ کرے، اس کے بارے میں برا گمان نہ کرے، اس سے نفرت نہ رکھے، اس کی جاسوسی نہ کرے۔

﴿ يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ وَلَا تَجَسَّسُوا وَلَا يَغْتَبَ بَعْضُكُم بَعْضًا أَيُّبُّ أَحَدُكُمْ أَنْ يَأْكُلَ لَحْمَ أَخِيهِ مَيْتًا فَكَرِهْتُمُوهُ ﴾

اے ایمان والو! بہت بدگمانیوں سے بچو یقین مانو کہ بعض بدگمانیاں گناہ ہیں، اور بھید نہ ٹھولا کرو، اور نہ تم میں سے کوئی کسی کی غیبت کرے، کیا تم میں سے کوئی بھی اپنے مردہ بھائی کا گوشت کھانا پسند کرتا ہے؟ تم کو اس سے گھن آئے گی۔ [الحجرات: ۱۲]

۱۵- کسی مسلمان کو دھوکہ نہ دے، اس کے ساتھ خیانت نہ کرے، جھوٹا معاملہ نہ کرے۔

﴿ وَالَّذِينَ يُؤْذُونَ الْمُؤْمِنِينَ وَالْمُؤْمِنَاتِ بَغَيْرِ مَا كَسَبُوا فَقَدْ احْتَمَلُوا بُهْتَانًا وَإِثْمًا مُّبِينًا ﴾

اور جو لوگ مومن مردوں اور مومن عورتوں کو ان کے جرم کئے بغیر ایذا دیتے ہیں، وہ جھوٹ اور صریح گناہ کے مرتکب ہوتے ہیں۔ [الأحزاب: ۵۸]

نیز نبی اکرم ﷺ نے فرمایا:

أَزْبَعُ مَنْ كُنَّ فِيهِ كَانَ مُنَافِقًا خَالِصًا، وَمَنْ كَانَتْ فِيهِ خَصْلَةٌ مِنْهُنَّ كَانَتْ فِيهِ خَصْلَةٌ مِنَ النِّفَاقِ حَتَّىٰ يَدْعَهَا: إِذَا أُوْتِمِنَ خَانَ، وَإِذَا حَدَّثَ كَذَبَ، وَإِذَا عَاهَدَ غَدَرَ، وَإِذَا خَاصَمَ فَجَرَ [البخاري ۳۴]

چار عادتیں جس کسی میں ہوں وہ خالص منافق ہے اور جس کسی میں ان چاروں میں سے ایک عادت ہو تو گویا اس میں نفاق کا ایک حصہ ہے جب تک اسے نہ چھوڑ دے؛ جب اسے امین بنایا جائے تو وہ خیانت کرے، اور بات کرتے وقت جھوٹ بولے اور جب کسی سے عہد کرے تو اسے پورا نہ کرے اور جب کسی سے لڑے تو گالیوں پر اتر آئے۔

۱۶- اس کے ساتھ اچھے اخلاق سے پیش آئے، اس کے حق میں مفید چیزیں مہیا کرے، ایذا رسانی سے رُک جائے، ہنس مک چہرے، ہشاش بشاش ملے، اس کے احسان کو قبول کرے، اس کی کوتاہی معاف کرے، اس کی طاقت سے بڑھ کر اس کو تکلیف نہ دے، نبی کریم ﷺ نے فرمایا:

أَتَقِيَ اللَّهَ حَيْثُمَا كُنْتُ، وَأَتَّبِعِ السَّيِّئَةَ الْحَسَنَةَ تَمَحُّهَا، وَخَالِقِ النَّاسَ بِخُلُقِ حَسَنٍ
تو جہاں بھی رہ اللہ سے ڈر، برائی ہو جائے تو نیکی کر، نیکی برائی کو مٹا دے گی اور
لوگوں کے ساتھ اچھے اخلاق کے ساتھ برتاؤ کر۔ [الترمذی ۱۹۸۷]

۱۷- اگر وہ بڑا ہے تو اس کی عزت و احترام کرے، چھوٹا ہے تو رحمت و شفقت کرے۔ نبی کریم ﷺ نے فرمایا:

لَيْسَ مِنَّا مَنْ لَمْ يَرْحَمْ صَغِيرَنَا وَيُوَقِّرْ كَبِيرَنَا [الترمذی ۱۹۱۹ أبو داؤد ۴۹۴۳]
وہ ہم میں سے نہیں جو ہمارے چھوٹے پر رحم نہیں کرتا اور بڑے کی عزت نہیں کرتا۔

کافروں کے حقوق

ایک مسلمان اس بات کا عقیدہ رکھے کہ سوائے اسلام کے سارے ادیان و مذاہب باطل ہیں، اور ان کے ماننے والے کفار ہیں، صرف اسلام ہی سچا دین ہے اور اس کے ماننے والے مسلمان و مومن ہیں۔ اللہ کے اس فرمان کی بنیاد پر:

﴿إِنَّ الدِّينَ عِنْدَ اللَّهِ الْإِسْلَامُ﴾ [آل عمران: ۱۹]

بے شک اللہ کے نزدیک اسلام ہی سچا دین ہے۔

نیز اللہ عز و جل نے فرمایا:

﴿وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخَاسِرِينَ﴾

اور جو اسلام کے علاوہ کوئی اور دین تلاش کرتا ہے، وہ اس سے ہرگز قبول نہیں کیا جائے گا اور وہ آخرت میں نقصان والوں میں سے ہو گا۔ [آل عمران: ۸۵]

انہیں دلائل کی بنیاد پر مسلمان اس بات کو مانتا ہے کہ جو کوئی بھی اللہ کے سچے دین اسلام کو اپنا دین مان کر نہ چلے وہ کافر ہے، اور اس کے بارے میں درج ذیل چیزوں کا خیال رکھتا ہے۔

۱- اس کے کفر پر رہنے کو پسند نہ کرے، اسی حالت پر رہنے سے راضی نہ ہو اس لئے کہ کفر پر راضی ہونا بھی کفر ہے۔

۲- چونکہ وہ اللہ کے نزدیک مبعوض ہے اس لئے اس سے بغض رکھے، کیونکہ کسی سے محبت ہو تو اللہ کی خاطر، کسی سے بغض بھی ہو تو اللہ ہی کی خاطر۔ اس کے کفر پر

رہنے کی وجہ اللہ نے اس کو مبغوض رکھا ہے لہذا ایک مسلمان بھی اسے مبغوض سمجھے۔

۳- کافر سے دوستی و محبت نہ رکھے۔ اللہ تعالیٰ کا ارشاد ہے:

﴿ لَا يَتَّخِذِ الْمُؤْمِنُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ ﴾ [آل عمران: ۲۸]

مومن اہل ایمان کو چھوڑ کر کافروں کو دوست نہ بنائیں۔

نیز ارشاد ربانی ہے:

﴿ لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ ﴾ [المجادلة: ۲۲]

اللہ اور آخرت کے دن پر ایمان لانے والے لوگوں کو تو نہیں پائے گا کہ وہ اللہ اور اس کے رسول کی مخالفت کرنے والوں کے ساتھ محبت کرتے ہوں، چاہے وہ ان کے باپ، بیٹے، بھائی یا کنبہ کے لوگ ہی کیوں نہ ہوں۔

۴- اگر وہ کافر مسلمانوں کے ساتھ حالت جنگ میں نہ ہو تو اس کے ساتھ انصاف و عدل اور حسن سلوک کا رویہ رکھنا چاہئے۔ ارشاد باری تعالیٰ ہے:

﴿ لَا يَنْهَاكُمُ اللَّهُ عَنِ الَّذِينَ لَمْ يُقَاتِلُوكُمْ فِي الدِّينِ وَلَمْ يُخْرِجُوكُمْ مِنْ دِيَارِكُمْ أَنْ تَبَرُّوهُمْ وَتُقْسِطُوا إِلَيْهِمْ إِنَّ اللَّهَ يُحِبُّ الْمُقْسِطِينَ ﴾ [المتحنہ: ۸]

جنہوں نے تمہارے ساتھ لڑائی نہیں کی اور تمہیں تمہارے گھروں سے نہیں نکالا، ان کے ساتھ بھلائی اور انصاف کا سلوک کرنے سے اللہ تمہیں نہیں روکتا، بے شک اللہ انصاف کرنے والوں کو پسند کرتا ہے۔

۵- عمومی رحمت و شفقت کا برتاؤ اس کے ساتھ ہونا چاہئے جیسے بھوک میں کھانا کھلانا، پیاس ہو تو پانی پلانا، بیمار ہو تو علاج کروانا، ہلاکت میں ہو تو بچانا، کسی بھی طرح کی اذیت پہنچانے سے باز رہنا۔ چنانچہ رسول اللہ ﷺ نے فرمایا:

ارْحَمْ مَنْ فِي الْأَرْضِ يَرْحَمَكَ مِنَ السَّمَاءِ [مسند الطيالسی ۳۳۳ صحیح الجامع ۸۹۶]
تو زمین والوں پر رحم کر، آسمان والا تجھ پر رحم کرے گا۔

۶- اگر وہ حالت جنگ میں نہ ہو تو اس کے مال یا خون یا عزت میں اسے کوئی تکلیف نہ پہنچائے۔ رسول اللہ ﷺ نے فرمایا کہ اللہ تعالیٰ کا ارشاد ہے:

يَا عِبَادِي إِنِّي حَزَمْتُ الظُّلْمَ عَلَىٰ نَفْسِي، وَجَعَلْتُهُ بَيْنَكُمْ مُحَرَّمًا، فَلَا تَظَالُمُوا
اے میرے بندو! میں نے ظلم کرنا اپنے نفس پر حرام کر لیا ہے اور تمہارے لئے بھی
اسے حرام قرار دیا ہے، پس ایک دوسرے پر ظلم و زیادتی نہ کرو۔ [مسلم ۲۵۷۷]

۷- اس کو ہدیہ دینا، اس کا ہدیہ قبول کرنا سبھی جائز ہے۔ اگر وہ اہل کتاب یعنی یہود و نصاریٰ میں سے ہے تو اس کا ذبح کیا ہوا کھانا بھی جائز ہے (بشرطیکہ وہ کوئی حرام جانور ذبح کر کے نہ کھلاتے ہوں)۔ اللہ تعالیٰ کے اس فرمان کی روشنی میں:

﴿ وَطَعَامَ الَّذِينَ آؤْتُوا الْكِتَابَ حِلٌّ لَكُمْ ﴾ [المائدة: ۵]

اور اہل کتاب کا کھانا تمہارے لئے حلال ہے۔

نیز اس لئے بھی کہ نبی کریم ﷺ کو مدینہ میں یہود کی طرف سے کھانے کی دعوت دی جاتی تو آپ قبول فرماتے اور جو کھانا سامنے رکھا گیا آپ اس میں سے تناول فرماتے۔

(اگر کوئی غیر مسلم ان کے عید، تہوار کے موقعہ پر کوئی ہدیہ، تحفہ دیں تو قبول نہیں کرنا چاہئے، نہیں ان کو کوئی ہدیہ بھیجنا چاہئے، کیوں کہ یہ ان کے باطل دین کی تائید کے مترادف ہوگا)۔

۸- کسی کافر سے مومن عورت کا نکاح نہیں ہوگا، اسی طرح مومن مرد کا نکاح کسی کافر عورت سے نہیں ہوگا، البتہ مومن مرد کا نکاح اہل کتاب کی عورت سے ہو سکتا ہے لیکن مومن عورت کا نکاح اہل کتاب کے مرد سے نہیں ہو سکتا۔ ارشاد باری تعالیٰ ہے:

﴿وَلَا تَنْكِحُوا الْمُشْرِكَاتِ حَتَّىٰ يُؤْمِنَ وَلَا مَآئِمَةً مُّؤْمِنَةً خَيْرٌ مِّنْ مُّشْرِكَةٍ وَلَا أُعْجَبَتْكُمْ وَلَا تُنْكَحُوا الْمُشْرِكِينَ حَتَّىٰ يُؤْمِنُوا وَلَعَبْدٌ مُّؤْمِنٌ خَيْرٌ مِّنْ مُّشْرِكٍ وَلَا أُعْجَبَتْكُمْ أَوْ لَيْتِكَ يَدْعُونَ إِلَى النَّارِ وَاللّٰهُ يَدْعُو إِلَى الْجَنَّةِ وَالْمَغْفِرَةِ بِإِذْنِهِ وَيُبَيِّنُ آيَاتِهِ لِلنَّاسِ لَعَلَّهُمْ يَتَذَكَّرُونَ﴾ [البقرة: ۲۲۱]

اور شرک کرنے والی عورتوں سے تم نکاح نہ کرو جب تک کہ وہ ایمان نہ لائیں، ایمان والی لونڈی شرک کرنے والی آزاد عورت سے بہت بہتر ہے، گو تمہیں مشرک ہی اچھی لگتی ہو۔ اور نہ شرک کرنے والے مردوں کے نکاح میں اپنی عورتوں کو دو جب تک کہ وہ ایمان نہ لائیں، ایمان والا غلام آزاد مشرک سے بہتر ہے گو مشرک تمہیں اچھا لگے۔

نیز ارشاد باری تعالیٰ ہے:

﴿وَالْمُحْصَنَاتُ مِنَ الَّذِينَ أُوتُوا الْكِتَابَ مِن قَبْلِكُمْ إِذَا آتَيْتُمُوهُنَّ أَجُورَهُنَّ

مُحْصِنِينَ غَيْرَ مُسَافِحِينَ وَلَا مُتَّخِذِي أَخْدَانٍ وَمَنْ يَكْفُرْ بِالْإِيمَانِ فَقَدْ حَبِطَ عَمَلُهُ وَهُوَ فِي الْآخِرَةِ مِنَ الْخَاسِرِينَ ﴿۵﴾ [المائدہ: ۵]

اور جو لوگ تم سے پہلے کتاب دیئے گئے ہیں ان کی پاک دامن عورتیں بھی حلال ہیں جب کہ تم ان کے مہر ادا کرو، اس طرح کہ تم ان سے باقاعدہ نکاح کرو یہ نہیں کہ علانیہ زنا کرو یا پوشیدہ بدکاری کرو۔ اور جو ایمان کا منکر ہو اس کے سارے اعمال ضائع اور اکارت ہیں اور آخرت میں وہ خسارہ پانے والوں میں سے ہے۔

۹۔ انہیں سلام کرنے میں پہل نہ کریں، اگر وہ سلام کرے تو وعلیکم کہہ کر جواب دیں۔ آپ ﷺ کے اس فرمان کی بنیاد پر:

إِذَا سَلَّمَ عَلَيْكُمْ أَهْلَ الْكِتَابِ فَقُولُوا: وَعَلَيْكُمْ [البخاري ۶۲۵۸ مسلم ۲۱۶۳]

اہل کتاب اگر تمہیں سلام کہیں تو جواب میں ”وعلیکم“ کہو۔

۱۰۔ ان کی مخالفت کریں، ان کی مشابہت نہ کریں۔ نبی کریم ﷺ نے فرمایا:

مَنْ تَشَبَهَ بِقَوْمٍ فَهُوَ مِنْهُمْ [أبو داود ۴۰۳۱]

جو بھی کسی قوم سے مشابہت اختیار کرے گا وہ انہیں میں سے ہو گا۔

جانوروں کے حقوق

مسلمان جانوروں کا خیال رکھتا اور ان کے ساتھ بھی رحم کا جذبہ اپنے اندر رکھتا ہے۔ چنانچہ وہ ان کے بارے میں درج ذیل چیزوں کا خیال رکھتا ہے:

۱- انہیں بھوکا، پیاسا رہنے نہیں دیتا بلکہ ان کو کھانا پانی دیتا رہتا ہے، رسول اللہ ﷺ کا ارشاد ہے: فِي كُلِّ ذَاتِ كَيْدٍ رَطْبَةٌ أَجْرٌ

ہر زندہ جگر والی چیز (سے اچھا سلوک کرنے) میں اجر ہے۔ [بخاری ۲۴۶۶ مسلم ۲۲۴۴]

۲- ان کے ساتھ بھی رحمت و شفقت کا معاملہ رکھتا ہے۔ نبی کریم ﷺ نے ایک مرتبہ ایک سرخ چڑیا کو دیکھا کہ وہ اپنے بچوں کی تلاش میں سرگرداں ہے، جنہیں ایک صحابی نے گھونسلے سے اٹھالیا تھا تو فرمایا:

مَنْ فَجَعَ هَذِهِ بَوْلِدَهَا؟ رُدُّوا وَلَدَهَا إِلَيْهَا [ابوداؤد ۲۶۷۵]

کس نے اس کو اس کے بچوں سے پریشان کیا ہے؟ اس کے بچوں کو چھوڑ دو۔

۳- ان کو ذبح کرنے یا قتل کرنے کے وقت آرام و راحت پہنچاتا ہے۔ آپ ﷺ کا ارشاد عالی ہے:

إِنَّ اللَّهَ كَتَبَ الْإِحْسَانَ عَلَى كُلِّ شَيْءٍ، فَإِذَا قَتَلْتُمْ فَأَحْسِنُوا الْقِتْلَةَ، وَإِذَا ذَبَحْتُمْ فَأَحْسِنُوا الذَّبْحَ، وَلْيُجِدْ أَحَدَكُمْ شَفْرَتَهُ، فَلْيُرْخِ ذَبِيحَتَهُ [مسلم ۱۹۵۵]

بے شک اللہ تعالیٰ نے ہر چیز کے ساتھ احسان کو واجب کیا ہے، سو جب تم قتل کرو تو اس میں بھی احسان کرو اور جب ذبح کرو تو بھی بہت اچھے طریقے سے ذبح کرو، چاہئے کہ ذبح کرنے والا اپنی چھری کو تیز کر لے اور اپنے جانور کو راحت پہنچائے۔

۴- انہیں کسی بھی طرح کی اذیت پہنچانے سے باز رہتا ہے، جیسے بھوکے مارنا، پٹائی کرنا، ان کی طاقت سے زیادہ بوجھ ان پر ڈالنا، یا ان کا مثلہ کرنا (اعضائے بدن کا ٹ

کاٹ کے تکلیف پہنچانا) یا آگ سے جلانا۔ رسول اللہ ﷺ نے فرمایا:

عُدْبَتِ امْرَأَةٍ فِي هِرَّةٍ سَجَبَتْهَا حَتَّى مَاتَتْ، فَدَخَلَتْ فِيهَا النَّارُ، لَا هِيَ أَطْعَمَتْهَا وَلَا سَقَتْهَا، إِذْ حَبَسَتْهَا، وَلَا هِيَ تَرَكَتْهَا تَأْكُلُ مِنْ خَشَاشِ الْأَرْضِ

ایک عورت بلی کی وجہ سے جہنم میں داخل ہوئی، اس نے بلی کو قید میں رکھا یہاں تک کہ وہ مر گئی، چنانچہ وہ جہنم میں داخل ہوئی، اس عورت نے نہ اس کو کھلایا نہ اس کو پلایا جبکہ اس کو باندھ کر رکھا ہوا تھا، نہ ہی اس نے اسے چھوڑ رکھا کہ وہ زمین کے کیڑے مکوڑے ہی کھا لیتی۔ [البخاری ۳۴۸۲ مسلم ۲۲۴۲]

۵- ان میں جو موذی جانور ہیں ان کو قتل کرنے کی اجازت ہے، جیسے: بھیڑیا، کاٹنے والا کتا، سانپ، بچھو اور چوہا وغیرہ۔ فرمان رسول ﷺ ہے:

مَحْسُ فَوَاسِقُ، يُفْتَلَنَ فِي الْحِلِّ وَالْحَرَمِ: الْحَيَّةُ، وَالْغُرَابُ الْأَبْقَعُ، وَالْفَأْرَةُ، وَالْكَلْبُ الْعَقُورُ، وَالْحَدْيَا [مسلم ۱۱۹۸ البخاری ۳۳۱۴]

پانچ موذی جانور ہیں جنہیں حرم میں اور حرم سے باہر مارا جاسکتا ہے، سانپ، چنگبرا کو، چوہا، کاٹنے والا کتا اور چیل۔

اسی طرح آپ ﷺ سے بچھو کو مارنا ثابت ہے اور اس پر آپ نے لعنت بھیجی کی ہے۔

۶- کسی مصلحت کے تحت جانوروں کے کانوں پر آگ کے ساتھ نشان لگانا جائز ہے۔

اس لئے کہ رسول اللہ ﷺ اپنے مبارک ہاتھوں سے صدقہ کے اونٹوں کو داغ لگائے تھے۔

اونٹ، گائے، بھیڑ اور بکری کے علاوہ کسی اور جانور کو آگ سے داغ لگانا جائز نہیں ہے۔ اس لئے کہ نبی کریم ﷺ نے ایک گدھے کو دیکھا جس کے منہ پر داغا گیا تھا تو آپ نے فرمایا:

لَعَنَ اللَّهُ الَّذِي وَسَّمَهُ [مسلم ۲۱۱۷] اللہ اس پر لعنت کرے جس نے اسے داغ لگایا۔
 ۷۔ کسی کے پاس ایسے جانور ہوں جن کی زکاۃ نکالی جاتی ہے تو ان میں سے زکاۃ نکالنا۔
 ۸۔ جانوروں کے معاملے میں اس قدر مشغول نہیں ہو جانا کہ اللہ کی اطاعت سے دور ہو جائے۔ اللہ کے اس فرمان کی وجہ سے:

﴿ يَا أَيُّهَا الَّذِينَ آمَنُوا لَا تُلْهِكُمْ أَمْوَالُكُمْ وَلَا أَوْلَادُكُمْ عَنْ ذِكْرِ اللَّهِ وَمَنْ يَفْعَلْ ذَلِكَ فَأُولَئِكَ هُمُ الْخَاسِرُونَ ﴾ [المنافقون: ۹]

اے ایمان والو! تمہارے مال اور تمہاری اولاد تمہیں اللہ کے ذکر سے غافل نہ کر دیں۔ اور جو ایسا کریں وہ بڑے ہی نقصان اٹھانے والے لوگ ہیں۔
 نبی کریم ﷺ نے فرمایا:

الْحَيْلُ لِثَلَاثَةٍ: لِرَجُلٍ أَجْرٌ، وَلِرَجُلٍ سِتْرٌ، وَعَلَى رَجُلٍ وَزْرٌ، فَأَمَّا الَّذِي لَهُ أَجْرٌ: فَرَجُلٌ رَبَطَهَا فِي سَبِيلِ اللَّهِ، فَأَطَالَ لَهَا فِي مَرْجٍ أَوْ رَوْضَةٍ، فَمَا أَصَابَتْ فِي طَيْلِهَا ذَلِكَ فِي الْمَرْجِ وَالرَّوْضَةِ، كَانَ لَهُ حَسَنَاتٍ، وَلَوْ أَنَّهَا قَطَعَتْ طَيْلَهَا فَاسْتَتَتْ شَرَفًا أَوْ شَرَفَيْنِ، كَانَتْ آثَارَهَا وَأَزْوَائِهَا حَسَنَاتٍ لَهُ، وَلَوْ أَنَّهَا مَرَّتْ بِنَهْرٍ فَشَرِبَتْ مِنْهُ وَلَمْ يُرِدْ أَنْ يَسْقِيَ بِهِ كَانَ ذَلِكَ حَسَنَاتٍ لَهُ، فِيهِ لِدَلِكِ الرَّجُلِ أَجْرٌ، وَرَجُلٌ رَبَطَهَا تَغْنِيًا وَتَعَفُّفًا، وَلَمْ يَنْسَ حَقَّ اللَّهِ فِي رِقَابِهَا وَلَا ظُهُورِهَا،

فِيهِ لَهُ سِتْرٌ، وَرَجُلٌ رَبَطَهَا فَخَرَا وَرِثَاءَ وَنَوَاءَ، فَيَحْيَىٰ عَلَىٰ ذَلِكَ وَزُرٌّ [البخاري
[٤٩٦٢]

گھوڑا پالنے میں تین طرح کے لوگ ہیں: ایک شخص کے لئے وہ اجر ہوتا ہے، دوسرے لئے کہ وہ معافی (جہنم سے آڑ) ہوتا ہے، اور تیسرے کے لئے باعث عذاب ہوتا ہے؛ جس کے لئے وہ باعث اجر ہوتا ہے وہ شخص ہے جو اسے اللہ کے راستے میں جہاد کی نیت سے پالتا ہے، پھر جہاں خوب چراگاہ ہوتی ہے یا شاداب جگہ اس کی رسی کو خوب لمبی کر کے باندھتا ہے (تاکہ چاروں طرف سے چر سکے) تو گھوڑا لمبی رسی میں بندھے ہونے کی وجہ سے اس چراگاہ یا اس شاداب جگہ سے جو کچھ بھی کھاتا پیتا ہے اس کی وجہ سے پالنے والے کو نیکیاں ملتی ہیں، اور اگر وہ گھوڑا اپنی رسی توڑ کر ایک یا دو کوڑے پھینکنے کی دوری میں چھلانگ لگا کر چلا گیا تو اس کے نشانات قدم اور اس کی لید بھی پالنے والے کے لئے نیکیاں ہونگی، اور مالک کے ارادہ کے بغیر ہی وہ خود ہی سے کسی نہر سے گزرتے ہوئے اس سے پانی پی لیا تو یہ بھی مالک کے لئے باعث ثواب ہے، اس طرح یہ آدمی کے لئے وہ باعث اجر و ثواب ہے۔ دوسرا آدمی وہ جس نے لوگوں سے بے نیاز ہونے کے لئے یالوگوں سے سوال کرنے سے بچنے کے لئے اسے پالا، اور اس گھوڑے کی گردن پر اور اس کی پیٹھ پر اللہ کا جو حق ہے اسے بھی نہ بھولا تو وہ اس کے لئے معافی (جہنم سے رکاوٹ) کا سبب ہے۔ تیسرا آدمی جس نے گھوڑے کو بطور فخر اور دکھاوے اور اسلام دشمنی کی غرض سے باندھا ہے وہ اس کے لئے بوجھ ہے یعنی وبال ہے۔

یہ چند آداب و حقوق ہیں جانوروں کے بارے میں، ایک مسلمان کو چاہئے کہ اللہ اور اس کے رسول ﷺ کی اطاعت کے جذبے کے ساتھ اور شریعت کے احکام کو عملی جامہ پہنانے کی نیک نیتی کے ساتھ ان کا التزام کرے، شریعت سراسر رحمت اور باعث خیر و برکت ہے ہر مخلوق کے لئے چاہے وہ انسان ہوں یا حیوان۔

مجلس اور اس میں بیٹھنے کے آداب

ایک مسلمان کی پوری زندگی اسلامی منہج کے تابع ہوتی ہے، وہ اسلامی منہج جو زندگی کے تمام پہلوؤں کو شامل ہے، یہاں تک کہ ایک مسلمان کا بیٹھنا، اپنے بھائیوں کے ساتھ بیٹھنے کا طریقہ تک کی وہ رہنمائی کرتا ہے۔ اس لئے مسلمان مجلس اور اس میں بیٹھنے کے بارے میں درج ذیل آداب کا لحاظ کرتا ہے:

۱۔ جب کسی مجلس میں بیٹھے تو پہلے اہل مجلس کو سلام کرے، پھر بیٹھے، کسی کو اس کی جگہ سے اٹھا کر خود نہ بیٹھ جائے، نہ دو آدمیوں کے بیچ ان کی اجازت کے بغیر بیٹھے، رسول اللہ ﷺ نے فرمایا:

لَا يُقِيمُ الرَّجُلُ الرَّجُلَ مِنْ مَقْعَدِهِ، ثُمَّ يَجْلِسُ فِيهِ وَلَكِنْ تَفَسَّحُوا وَتَوَسَّعُوا
کوئی آدمی دوسرے آدمی کو اس کی جگہ سے اٹھا کر خود نہ بیٹھے، لیکن (آنے والے کے لئے) جگہ دے دو اور فراخی کر دیا کرو۔ [مسلم ۲۱۷۷ البخاری ۶۲۷۰]

اور حضرت ابن عمر رضی اللہ عنہما سے کوئی آدمی اپنی جگہ سے اٹھ کر بیٹھنے کے لئے کہتا تو نہ بیٹھتے۔

نیز نبی کریم ﷺ کا یہ فرمان بھی ہے کہ:

لَا يَجْلِسُ لِوَجْهِ لِرَجُلٍ أَنْ يَفْرَقَ بَيْنَ اثْنَيْنِ إِلَّا بِإِذْنِهِمَا [أبو داود ٤٨٤٥]

کسی آدمی کے لئے حلال نہیں کہ وہ بلا اجازت دو کے درمیان تفریق کرے۔

۲- اگر ایک آدمی اپنی جگہ سے اٹھ کر چلا جاتا ہے اور پھر واپس آجاتا ہے تو وہی اس جگہ کا زیادہ حق دار ہے۔ کیونکہ رسول اکرم ﷺ کا ارشاد ہے:

مَنْ قَامَ مِنْ مَجْلِسِهِ، ثُمَّ رَجَعَ إِلَيْهِ فَهُوَ أَحَقُّ بِهِ [مسلم ٢١٧٩]

جو اپنی مجلس سے اٹھ کر چلا جائے پھر واپس آجائے تو وہی اس جگہ کا زیادہ حق رکھتا ہے۔

۳- کسی بھی مجلس میں جب بیٹھا ہے تو ان آداب کا بھی خیال کرے؛ دانتوں میں خلال نہ کرے، انگلیوں کو ناک میں نہ ڈالے، تھوک بلغم نکالنے سے بچے، سکون و وقار کے ساتھ بیٹھا رہے، بے جا حرکتیں نہ کرے، بات کرے تو درست بات کرے، بات کرے تو خود پسندی، یا اپنے اہل یا اپنے لوگوں کی بڑائی بیان کرنے میں نہ لگ جائے، دوسرا کوئی بات کرے تو غور سے سنے، خاموش رہے اور بات کرنے والے کی بات کو نہ کاٹے۔

جب ایک مسلمان ان آداب کا لحاظ رکھتا ہے تو دو مقصد کے تحت: ایک یہ کہ اپنے اخلاق اور اپنے عمل کے ذریعے کسی مسلمان کو تکلیف نہ پہنچنے پائے، اس لئے کہ کسی مسلمان کو اذیت پہنچانا حرام ہے۔

المُسْلِمُ مَنْ سَلِمَ الْمُسْلِمُونَ مِنْ لِسَانِهِ وَيَدِهِ [البخاري ۱۰ مسلم ۴۱]

مسلمان وہ ہے جس کی زبان اور ہاتھ سے دوسرے مسلمان محفوظ رہیں۔

دوسرا: اپنے بھائیوں کی محبت حاصل کرے، اور ان کی تالیف قلبی کرے، کیونکہ آپس میں محبت اور مسلمانوں کے درمیان دلوں کو جوڑنے کا اسلامی شریعت نے حکم دیا ہے۔

کبھی راستوں میں بیٹھنے کی ضرورت پڑگئی تو ان آداب کا خیال رکھے:

۱- اپنی نظروں کو نیچی رکھے، عورتوں کی طرف نہ دیکھے، اور کسی پر حسد کرتے ہوئے یا کسی کو کم تر سمجھتے ہوئے نظریں نہ گاڑے۔

۲- راستے میں گزرنے والوں کو کسی بھی طرح کی تکلیف نہ دے، گالی گلوچ، عیب جوئی کر کے زبان سے، مار پیٹ، یا مال چھین کر اپنے ہاتھوں سے تکلیف نہ دے۔ اور راستہ رو کو جیسے حرکتوں سے گزر گاہوں کو اذیت نہ پہنچائے۔

۳- گزرنے والے سلام کریں تو جواب دیں، اس لئے کہ سلام کا جواب دینا واجب ہے اللہ کے اس فرمان کی روشنی میں:

﴿وَإِذَا حُيِّئْتُمْ بِهِ فحَيُّوا بِأَحْسَنَ مِنْهَا أَوْ رُدُّوهَا﴾ [النساء: ۸۶]

اور جب تمہیں سلام کہا جائے تو اس سے بہتر جواب دو، یا اسی کو لوٹاؤ۔

۴- جب دیکھے کہ اس کے سامنے کوئی نیکی کو چھوڑ رہا ہے، یا اس کو معمولی سمجھ رہا ہے تو اسے نیکی کا حکم دے، اس لئے کہ اس وقت وہ اس نیکی کا حکم دینے کا ذمہ دار

ہے، اور امر بالمعروف و مسلمانی کا ایک فریضہ ہے۔ اس کی مثال یہ ہے کہ جب اذان ہو جائے اور مجلس والے یارستے میں رہنے والے نماز کے لئے نہیں جاتے تو انہیں باجماعت نماز کا حکم دینا اس پر واجب ہے۔

۵- اس کے سامنے کسی منکر کا ارتکاب ہو رہا ہو تو اسے روکے، امر بالمعروف کی طرح برائی سے روکنا ہر مسلمان کی ذمہ داری ہے۔ رسول اللہ ﷺ نے فرمایا:

مَنْ رَأَى مِنْكُمْ مُنْكَرًا فَلْيُغَيِّرْهُ بِيَدِهِ [مسلم ۴۹]

جو تم میں سے کسی برائی کو دیکھے تو اسے چاہئے کہ اپنے ہاتھ سے اسے بدل دے۔
مثلاً: اس کے سامنے اگر ایک شخص کسی پر ظلم و زیادتی کر رہا ہو، اسے مار رہا ہو یا اس کا مال چھین رہا ہو تو اس وقت مظلوم کی امداد اپنی طاقت کے مطابق کرنا اس پر ضروری ہے۔

۶- راستہ بھٹکا ہو انسان راہ پوچھے تو اسے راہ بتائے، یہ سب آداب نبی کریم ﷺ کی اس حدیث کی روشنی میں ہے:

إِيَّاكُمْ وَالْجُلُوسَ عَلَى الطُّرُقَاتِ ، فَقَالُوا: مَا لَنَا بُدٌّ، إِنَّمَا هِيَ جِجَالِسُنَا نَتَحَدَّثُ فِيهَا، قَالَ: فَإِذَا أَبَيْتُمْ إِلَّا الْمَجَالِسَ، فَأَعْطُوا الطَّرِيقَ حَقَّهَا ، قَالُوا: وَمَا حَقُّ الطَّرِيقِ؟ قَالَ: غَضُّ الْبَصَرِ، وَكَفُّ الْأَذَى، وَرَدُّ السَّلَامِ، وَأَمْرٌ بِالْمَعْرُوفِ، وَنَهْيٌ عَنِ الْمُنْكَرِ [بخاری ۲۳۶۵، مسلم ۲۱۲۱، بیہقی ۱۱۲۹۸]۔

راستوں میں بیٹھنے سے پرہیز کرو، لوگوں نے کہا: ہم ان مجالس میں روزمرہ کی بات چیت کے لئے بیٹھتے ہیں، اس کے بغیر ہمارا کوئی چارہ کار نہیں، تب آپ نے فرمایا: تو

پھر راستے کے حقوق ادا کرو، انہوں نے پوچھا: اس کے کیا حقوق ہیں؟ آپ نے فرمایا: نظر نیچی رکھنا، ایذا نہ پہنچانا، سلام کا جواب دینا، بھلائی کا حکم دینا اور برائی سے روکنا۔ ایک دوسری روایت میں ہے: راہ بھٹکے کو راہ دکھانا۔

مجلس کے آداب میں سے ایک یہ بھی ہے کہ جب مجلس سے جائے تو کفارہ مجلس کی دعا پڑھ کر استغفار کرتے ہوئے اٹھے، اس کا فائدہ یہ ہوگا کہ اس مجلس میں کوئی نازیبا بات ہوئی ہے تو اللہ معاف فرمائے گا۔ وہ دعایہ ہے:

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ، أَسْتَغْفِرُكَ وَأَتُوبُ إِلَيْكَ
اے اللہ تو پاک ہے اور تیری تعریف ہے، گواہی دیتا ہوں کہ آپ کے سوا کوئی حقیقی معبود نہیں ہے، تجھ سے مغفرت چاہتا ہوں اور تیری ہی طرف رجوع کرتا ہوں

پوچھا گیا کہ یہ کیا ہے؟ تو آپ نے فرمایا: كَفَّارَةٌ لِمَا يَكُونُ فِي الْمَجْلِسِ
یہ مجلس میں ہوئی کوتاہیوں کا کفارہ ہے۔ [ابو داؤد ۴۸۵۹]

کھانے پینے کے آداب

مسلمان کھانے پینے کو ہی اصل مقصود و غایت نہیں سمجھتا بلکہ وہ دونوں کسی دوسرے مقصد کے لئے ایک وسیلہ ہیں، چنانچہ وہ کھاتا پیتا ہے اس غرض سے کہ بدن سلامت رہے، جس سے اللہ کی عبادت میں تقویت ملے، وہ عبادت جو اسے دار آخرت کی عزت و سعادت کا اہل بنائے گی۔ اس کا کھانا

پینا صرف دنیوی غرض یا لذت و شوق کے لئے نہیں ہوتا، اس لئے مسلمان اپنے کھانے پینے میں شرعی آداب کا پورا پورا لحاظ رکھتا ہے:

الف) کھانے سے پہلے کے آداب

۱- اچھے اور عمدہ کھانے پینے کا انتظام کرے یعنی صرف حلال کمائی اختیار کرے، حرام کے شبہ سے بھی بچتا ہے۔ اللہ تعالیٰ کا ارشاد ہے:

﴿ يَا أَيُّهَا الَّذِينَ آمَنُوا كُلُوا مِن طَيِّبَاتِ مَا رَزَقْنَاكُمْ ﴾ [البقرة: ۱۷۲]

اے ایمان والو! ہم نے جو پاک اور عمدہ روزی تمہیں دی ہے، اس سے کھاؤ۔ پاک اور عمدہ روزی کا مطلب وہ جو گندہ اور ناپاک و حرام کے زمرے میں نہ آتا ہو۔

رسول اللہ ﷺ نے فرمایا:

كُلُّ جَسَدٍ نَبَتَ مِنْ سُحْتٍ فَالْتَأَرْ أُولَىٰ بِهِ [صحيح الجامع ۴۵۱۹]

ہر وہ جسم جو حرام سے پلا ہے آگ میں جانے کے قابل ہے۔

۲- کھانے پینے کے ذریعے اللہ کی عبادت و بندگی میں قوت حاصل کرنے کی نیت رکھے، تاکہ اس کے کھاتے پیتے ہوئے اس کو ثواب ملے، مباح چیزیں حسن نیت سے استعمال کریں گے تو اس پر مسلمان کو اجر و ثواب ملتا ہے۔

۳- ہاتھوں میں کوئی گندگی ہو یا دھوئے ہوئے نہ ہوں تو کھانے سے پہلے اپنے

دونوں ہاتھ دھولے۔

۴- سادہ انداز میں متواضع ہو کر کھانا کھائے، جیسے رسول اللہ ﷺ تو تواضع کے ساتھ کھایا کرتے تھے۔

لَا أَكُلُ مِنْكِ مَاتًا، أَكُلُّ كَمَا يَأْكُلُ الْعَبْدُ وَأَجْلِسُ كَمَا يَجْلِسُ الْعَبْدُ فَإِنَّمَا أَنَا عَبْدٌ
میں ایک لگا کر نہیں کھاتا، بندوں کی طرح کھاتا ہوں اور بندوں کی طرح بیٹھتا
ہوں کیونکہ میں بندہ ہوں۔ [البخاری ۵۳۹۸، صحیح الجامع ۸]

۵- جو کھانا موجود ہے، اس پر راضی ہو جائے، کھانے کو کوئی عیب نہ لگائے،
اگر پسند آئے تو کھالے، نہ پسند آیا تو چھوڑ دے، حضرت ابو ہریرہ رضی اللہ
عنه سے روایت ہے کہ

مَا عَابَ النَّبِيُّ صَلَّى اللَّهُ عَلَيْهِ وَسَلَّمَ طَعَامًا قَطُّ، إِنْ اشْتَهَاهُ أَكَلَهُ وَإِلَّا تَرَكَهُ
رسول اللہ ﷺ نے کبھی بھی کھانے میں عیب جوئی نہیں کی، چاہتے تو
کھا لیتے اور نہ چاہتے تو چھوڑ دیتے۔ [البخاری ۳۵۶۳ مسلم ۲۰۶۴]

۶- کوشش کرے کہ کھانا مہمان، گھر کے افراد یا خادم کے ساتھ کھائے۔
آپ ﷺ کے اس فرمان کی روشنی میں:

فَاجْتَمِعُوا عَلَى طَعَامِكُمْ، وَادْكُرُوا اسْمَ اللَّهِ عَلَيْهِ يُبَارِكْ لَكُمْ فِيهِ
تم سب مل کر اکٹھے کھایا کرو، اللہ کا نام لیا کرو، اس میں تمہارے لئے برکت
ہوگی۔ [أبو داود ۳۷۶۴ ابن ماجہ ۳۲۸۶]

ب) دوران کھانا کے آداب

۱- اللہ کا نام لے کر کھانے کا آغاز کرے۔ آپ ﷺ کا فرمان ہے:

إِذَا أَكَلَ أَحَدُكُمْ فَلْيَذْكُرِ اسْمَ اللَّهِ تَعَالَى، فَإِنْ نَسِيَ أَنْ يَذْكُرَ اسْمَ اللَّهِ تَعَالَى فِي أَوَّلِهِ فَلْيَقُلْ بِسْمِ اللَّهِ أَوَّلَهُ وَآخِرَهُ [أبو داود ۳۷۶۷]

جب تم میں سے کوئی کھانا کھائے تو اللہ عز و جل کا نام لے (یعنی بسم اللہ کہے) اور اگر شروع میں اللہ کا نام لینا بھول جائے تو بِسْمِ اللَّهِ أَوَّلَهُ وَآخِرَهُ (آغاز و اختتام اللہ ہی کے نام سے) کہے۔

۲- کھانا دائیں ہاتھ کی تین انگلیوں سے کھائے، چھوٹے چھوٹے لقمے رکھے، اچھی طرح چبائے، برتن میں اپنے آگے سے کھائے درمیان میں سے نہیں۔ آپ ﷺ کے اس فرمان کی وجہ سے:

يَا غُلَامُ، سَمِّ اللَّهَ، وَكُلْ بِيَمِينِكَ، وَكُلْ مِمَّا يَلِيكَ [البخاري ۵۳۷۶ مسلم ۲۰۲۲]

اے بچے! اللہ کا نام لے کر اور دائیں ہاتھ سے اور اپنے آگے سے کھا۔

۳- کوئی کھانے کی چیز نیچے گر جائے تو اسے صاف کر کے کھالے۔ فرمان رسول ہے:

إِذَا سَقَطَتْ لُقْمَةٌ أَحَدِكُمْ (فَلْيَأْخُذْهَا) فَلْيُمِطْ عَنْهَا الْأَذَى وَلْيَأْكُلْهَا، وَلَا يَدَعُهَا لِلشَّيْطَانِ [مسلم ۲۰۳۳، ۲۰۳۴]

جب تم میں سے کسی کا لقمہ گر جائے تو اسے اٹھالے اور صاف کر کے اسے

کھالے اور اس کو شیطان کے لئے نہ چھوڑے۔

۴- گرم کھانے میں نہ پھونکے اور ٹھنڈا ہونے تک نہ کھائے، برتن میں سانس نہ لے۔ حضرت ابن عباس رضی اللہ عنہ سے روایت ہے کہ:

بِهِ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ يَتَنَفَّسَ فِي الْإِنَاءِ، أَوْ يُنْفَخَ فِيهِ [أبو داود ۳۷۲۸]

رسول اللہ صَلَّى اللَّهُ عَلَيْهِ وَسَلَّمَ نے برتن میں سانس لینے یا پھونکنے سے منع فرمایا۔

۵- بہت زیادہ پیٹ بھر کر کھانے سے اجتناب کرے۔ اس حدیث کی بنیاد پر:

مَا مَلَأَ آدَمِيٌّ وَعَاءَ سَرًّا مِنْ بَطْنٍ. بِحَسْبِ ابْنِ آدَمَ أَكْلَاتُ يُقْمَنَ صَلْبَهُ، فَإِنْ

كَانَ لَا مَحَالَةَ فَتَلُّكَ لَطْعَامِهِ وَتَلُّكَ لِشَرَابِهِ وَتَلُّكَ لِنَفْسِهِ [الترمذی ۲۳۸۰]

انسان اپنے پیٹ سے بدتر کوئی برتن نہیں بھرتا، ابن آدم کے لئے چند لقمے کافی ہیں جو اسے (اللہ کی عبادت کے لئے) کھڑا رکھ سکیں، اگر زیادہ ہی کھانا مقصود ہو تو تہائی کھانے کے لئے، تہائی پینے کے لئے اور تہائی سانس کے لئے۔

۶- مجلس میں جب کھانے پینے کی چیزیں رکھی ہوں تو انہیں تناول فرمانے میں

سبقت نہ کرے، بلکہ اگر عمر دراز اور اصحاب فضل ہوں تو ان کو مقدم

رکھیں، ورنہ خلاف آداب سمجھا جائے گا۔

۷- جب ساتھی کھا رہے ہوں تو ان کی طرف نہ دیکھے، ان پر نظریں جمائے

نہ رہے وہ اس سے شرم محسوس کریں گے۔

۸- ایسے کام نہ کریں جس سے لوگ گھن کھن کھائیں؛ مثلاً: پیالے میں ہاتھ نہ ڈالے، سر کو برتن کے زیادہ قریب نہ کرے کہ منہ میں سے کچھ اس میں گر جائے، دانتوں سے توڑے ہوئے روٹی کے ٹکڑے کو دوبارہ سالن کے برتن میں نہ ڈبوئے، اسی طرح بے ہودہ، گھٹیا قسم کے الفاظ استعمال نہ کرے جس سے ساتھیوں کو اذیت پہنچے۔

ج) کھانے کے بعد کے آداب

۱- خوب پیٹ بھرنے سے پہلے ہی کھانے سے ہاتھ اٹھالے، اس میں رسول اللہ صَلَّی اللہُ عَلَیْہِ وَاٰلِہٖ وَسَلَّمَ کی اقتداء ہے۔

۲- ہاتھ کی انگلیوں کو چاٹ لے، یا مندیل، کپڑے سے پونچھ لے، پھر اچھی طرح دھو کر صاف کر لے۔

۳- کھانے کے دوران گرے ہوئے دانے، ٹکڑے چُن لے، یہ نعمت کی صحیح قدر ہوگی اور شکر کا صحیح حق ہوگا۔

۴- دانتوں کے درمیان خلال کرے، اور کلی کر لے، اس سے منہ کی اچھی صفائی ہوگی۔

۵- کھانے پینے کے بعد اللہ کا شکر کرے، یہ دعا پڑھے۔ الْحَمْدُ لِلّٰہِ الَّذِیْ اَطْعَمَنِیْ ہَذَا وَرَزَقَنِیْہِ مِنْ غَیْرِ حَوْلٍ مِّنِّیْ وَلَا قُوَّةَ تَمَامِ تَعْرِیْفِیْسِ اللّٰہِ کَیْ لَئِیْ ہِیْنَ جَسْنَ نَہْ جَہَّہِ یَہْ کَہَا نَا کَہَا یَا اَوْر مِیْرَہِ تَصْرَہِ و تَوْتِہِ کَہِ بَغِیْرِہِ جَہَّہِ یَہْ عَطَا کِیَا

آپ ﷺ نے فرمایا: جو کھا کر کہے: الْحَمْدُ لِلَّهِ الَّذِي أَطْعَمَنِي هَذَا وَرَزَقَنِيهِ مِنْ غَيْرِ حَوْلٍ مِنِّي وَلَا قُوَّةٍ تُوَاسِ كَ پهلے والے گناہ معاف کر دیئے جاتے ہیں۔ [أبو داود ۴۰۲۳]

* کسی کے ہاں کھانا تناول فرمائیں تو میزبان کو ان الفاظ میں دعا دیں:

اللَّهُمَّ بَارِكْ لَكُمْ فِيمَا رَزَقْتَهُمْ، وَاعْفِرْ لَهُمْ وَارْحَمَهُمْ [أبو داود ۳۷۲۹]

اے اللہ جس روزی سے تو نے انہیں نوازا ہے اس میں انہیں برکت عطا فرما، اور انہیں بخش دے اور ان پر رحم فرما۔

سفر کے آداب

سفر انسانی زندگی کے لوازمات اور ضروریات میں سے ہے، حج و عمرہ، جہاد، طلب علم اور رشتوں ناطوں اور دوستوں سے ملاقات کے لئے سفر کرنا لازمی ہوتا ہے، اسی لئے شریعت مطہرہ نے سفر اور اس کے احکام و آداب کا بڑا اہتمام کیا ہے، ہر نیکو کار مسلمان پر ضروری ہے کہ سفر سے متعلق احکام و مسائل کی جانکاری حاصل کرے اور ان کو عملی جامہ پہنائے۔

سفر کے احکام

۱- چار رکعات والی نماز قصر کر کے دو رکعت پڑھے، لیکن مغرب کی نماز تین ہی رکعات پڑھے۔ جس شہر میں رہتا ہے اس کو چھوڑنے کے بعد سے قصر

شروع کرے، واپس آنے تک قصر کرتا رہے، البتہ سفر کر کے جس شہر میں پہنچا وہاں چار دن سے زیادہ ٹھہرنے کا ارادہ کر لے تو پھر وہ پوری نماز پڑھتا رہے، قصر نہ کرے، لیکن جب وہاں سے نکلے تو قصر شروع کرے یہاں تک کہ اپنے شہر پہنچ جائے۔ اللہ تعالیٰ کا فرمان ہے:

﴿وَإِذَا ضَرَبْتُمْ فِي الْأَرْضِ فَلَيْسَ عَلَيْكُمْ جُنَاحٌ أَنْ تَقْصُرُوا مِنَ الصَّلَاةِ﴾

[النساء: ۱۰۱]

جب تم زمین میں سفر کرو تو نماز قصر کرنے میں تم پر کوئی حرج نہیں ہے۔
حضرت انس رضی اللہ عنہ فرماتے ہیں:

خَرَجْنَا مَعَ النَّبِيِّ صَلَّى اللَّهُ عَلَيْهِ وَسَلَّمَ مِنَ الْمَدِينَةِ إِلَى مَكَّةَ فَكَانَ يُصَلِّي رَكَعَتَيْنِ رَكَعَتَيْنِ حَتَّى رَجَعْنَا إِلَى الْمَدِينَةِ [البخاري ۱۰۸۱]

ہم رسول اللہ ﷺ کے ساتھ مدینہ سے مکہ کی جانب روانہ ہوئے، تو آپ ﷺ مدینہ واپس ہونے تک چار رکعات والی نمازیں دو دو کر کے پڑھاتے رہے۔

۲- تین دن تین راتیں موزوں پر مسح کرنا جائز ہے۔ حضرت علی رضی اللہ عنہ فرماتے ہیں:

جَعَلَ رَسُولُ اللَّهِ صَلَّى اللَّهُ عَلَيْهِ وَسَلَّمَ ثَلَاثَةَ أَيَّامٍ وَلَيَالِيَهُنَّ لِلْمُسَافِرِ، وَيَوْمًا وَكَيْلَةً لِلْمُقِيمِ
رسول اللہ ﷺ نے مسافر کے لئے تین دن اور تین راتیں اور مقیم کے لئے ایک دن اور ایک رات موزوں پر مسح کے لئے مقرر کیں۔ [مسلم ۲۷۶]

۳- پانی نہ ملنے کی صورت میں، یا اس کا حاصل کرنا مشکل ترین ہو یا اس کی قیمت بہت زیادہ ہو تو تیمم کی اجازت ہے۔ اللہ جل شانہ کا ارشاد ہے:

﴿ وَإِنْ كُنْتُمْ مَرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِنْكُمْ مِنَ الْغَائِطِ أَوْ لَامَسْتُمُ النِّسَاءَ فَلَمْ يَجِدُوا مَاءً فَتَيَمَّمُوا صَعِيدًا طَيِّبًا فَامْسَحُوا بِوُجُوهِكُمْ وَأَيْدِيكُمْ ﴾

اگر تم بیمار ہو یا سفر میں ہو یا تم میں سے کوئی قضائے حاجت سے آیا ہو یا تم نے عورتوں سے مباشرت کی ہو اور تمہیں پانی نہ ملے تو پاک مٹی کا قصد کرو اور اپنے منہ اور اپنے ہاتھ مل لو۔ [النساء: ۴۳]

۴- سفر میں روزہ چھوڑنے کی بھی اجازت ہے۔ فرمان باری تعالیٰ ہے:

﴿ فَمَنْ كَانَ مِنْكُمْ مَرِيضًا أَوْ عَلَىٰ سَفَرٍ فَعِدَّةٌ مِنْ أَيَّامٍ أُخَرَ ﴾ [البقرة: ۱۸۴]

پس تم میں سے جو کوئی بیمار ہو یا سفر میں ہو تو وہ اور دنوں میں گنتی کو پورا کرے۔

۵- نفل نماز سواری پر پڑھنا جائز ہے، اس کا رخ چاہے جدھر بھی ہو۔

أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يُصَلِّي سُبْحَتَهُ حَيْثُمَا تَوَجَّهَتْ بِهِ نَاقَتُهُ
حضرت ابن عمر رضی اللہ عنہما کہتے ہیں کہ رسول اللہ ﷺ اپنی اونٹنی پر نفل

نماز پڑھا کرتے تھے خواہ اس کا منہ جدھر بھی ہوتا۔ [مسلم ۷۰۰ البخاری ۱۰۰۰]

۶- ظہر نماز کے وقت ظہر اور عصر اور مغرب نماز کے وقت مغرب اور عشاء کو جمع کر کے پڑھنا جائز ہے اسی کو جمع تقدیم کہتے ہیں۔ اور عصر کے وقت ظہر اور عصر اور عشاء کے وقت مغرب اور عشاء کو جمع کر کے پڑھنا بھی جائز ہے

اسی کو جمع تاخیر کہتے ہیں۔ حضرت معاذ بن جبل رضی اللہ عنہ کہتے ہیں کہ
 حَرَجْنَا مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ فِي غَزْوَةِ تَبُوكَ، فَكَانَ يُصَلِّي الظُّهْرَ
 وَالْعَصْرَ جَمِيعًا، وَالْمَغْرِبَ وَالْعِشَاءَ جَمِيعًا [مسلم ۷۰۶]
 غزوہ تبوک میں ہم نبی کریم صلی اللہ علیہ وسلم کے ساتھ تھے، آپ ظہر اور عصر اکٹھی
 پڑھتے اور مغرب اور عشاء بھی اکٹھی پڑھتے تھے۔

سفر کے آداب

۱- سفر پر نکلنے سے پہلے کسی کا کوئی حق یا امانت ہو تو واپس کر دے، اس لئے کہ
 سفر میں ہلاکت کے امکانات ہوتے ہیں۔
 ۲- سفر کا خرچ حلال ذرائع سے حاصل کرے، اور بیوی بچوں کا خرچ چھوڑ کر
 جائے۔

۳- اپنے اہل و عیال، بھائیوں اور ساتھیوں کو الوداع کہتے ہوئے یہ دعا کہے:
 أَسْتَوْدِعُكُمْ اللَّهُ الَّذِي لَا يُضِيعُ وَدَائِعَهُ [الدعاء للطبرانی ۸۲۳، تخریج الکلم الطب ۱۶۸]
 میں تمہیں اس اللہ کے سپرد کرتا ہوں، جو سپرد کی گئی چیز کو ضائع ہونے نہیں دیتا۔
 اس کے اقارب اس کو یوں دعا دیں:

رَوَدَكَ اللَّهُ التَّقْوَى وَعَفَرَ ذَنْبَكَ وَيَسِّرَ لَكَ الْحَيْرَ حَيْثُمَا كُنْتَ
 اللہ تجھے تقویٰ کا توشہ عطا کرے، تیرے گناہ معاف کرے اور جہاں بھی تو رہے
 تیرے لئے خیر و بھلائی آسان کر دے۔ [الترمذی ۳۴۴ صحیح الجامع ۳۵۷۹]

یہ دعا دینا بھی اللہ کے رسول ﷺ سے ثابت ہے:

أَسْتَوْدِعُ اللَّهَ دِينَكَ وَأَمَانَتَكَ وَخَوَاتِيمَ عَمَلِكَ [أبو داود ۲۶۰۰]

میں اللہ کے سپرد کرتا ہوں تیرے دین، تیری امانت اور تیرے عمل کے اختتام کو۔

نبی کریم ﷺ نے فرمایا کہ لقمان (حکیم) کہا کرتے تھے کہ

إِنَّ اللَّهَ عَزَّ وَجَلَّ إِذَا اسْتَوْدِعَ شَيْئًا حَفِظَهُ [مسند أحمد ۵۶۰۶، ۹/۴۳۱]

بے شک جب کوئی چیز اللہ عز و جل کے حوالے کی جاتی ہے تو وہ اس کی حفاظت کرتا ہے۔

۴- تین یا چار یا ان سے زیادہ ایسے ساتھیوں کا انتخاب کرے جو سفر کے لئے مناسب ہوں، آپ ﷺ کا فرمان ہے:

الرَّاكِبُ شَيْطَانٌ، وَالرَّاكِبَانِ شَيْطَانَانِ، وَالثَّلَاثَةُ رَكْبٌ [أبو داود ۲۶۰۷]

اکیلا سوار شیطان ہے، دو بھی شیطان ہیں اور تین قافلہ ہے۔

نیز آپ ﷺ کا یہ بھی فرمان ہے:

لَوْ يَعْلَمُ النَّاسُ مِنَ الْوَحْدَةِ مَا أَعْلَمُ مَا سَارَ رَاكِبٌ وَوَحْدَهُ بَلِيلٌ

اگر لوگوں کو اکیلے سفر کرنے کی پریشانیاں معلوم ہوتیں جو مجھے معلوم ہیں تو

کوئی بھی رات کو اکیلا سفر نہ کرتا۔ [النسائی الکبریٰ ۸۸۰۰]

۵- مسلمان مسافروں کا قافلہ اپنے میں سے ایک کو امیر متعین کر لے، وہ ان

کے رائے مشورے سے ان کی قیادت کے فرائض سرانجام دے گا۔
نبی کریم ﷺ نے فرمایا:

إِذَا خَرَجَ ثَلَاثَةَ يَوْمٍ فِي سَفَرٍ فَلْيُؤَمِّرُوا أَحَدَهُمْ [أبو داؤد ۲۶۰۸]

جب تین آدمی سفر کے لئے نکلیں تو اپنے میں سے ایک کو اپنا امیر بنا لیں۔

۶- سفر سے پہلے استخارہ کی نماز پڑھ لے اور استخارہ کی دعا کر لے، آپ ﷺ نے زندگی کے جملہ معاملات میں اس استخارہ کرنے کی اس قدر ترغیب دی ہے کہ آپ نے قرآنی سورتوں کی طرح استخارہ کی دعا سکھائی۔

[استخارہ کی نماز کا طریقہ یہ ہے کہ انسان فرض کے علاوہ دو رکعت نماز ادا کرے اور یہ دعا پڑھ لے۔

اللَّهُمَّ إِنِّي أَسْتَخِيرُكَ بِعِلْمِكَ وَأَسْتَقْدِرُكَ بِقُدْرَتِكَ، وَأَسْأَلُكَ مِنْ فَضْلِكَ الْعَظِيمِ، فَإِنَّكَ تَقْدِرُ وَلَا أَقْدِرُ، وَتَعْلَمُ وَلَا أَعْلَمُ، وَأَنْتَ عَلَّامُ الْغُيُوبِ، اللَّهُمَّ إِنْ كُنْتَ تَعْلَمُ أَنَّ هَذَا الْأَمْرَ خَيْرٌ لِي فِي دِينِي وَمَعَاشِي وَعَاقِبَةِ أَمْرِي - أَوْ عَاجِلِ أَمْرِي وَآجِلِهِ - فَاقْدُرْهُ لِي وَيَسِّرْهُ لِي، ثُمَّ بَارِكْ لِي فِيهِ، وَإِنْ كُنْتَ تَعْلَمُ أَنَّ هَذَا الْأَمْرَ شَرٌّ لِي فِي دِينِي وَمَعَاشِي وَعَاقِبَةِ أَمْرِي - أَوْ فِي عَاجِلِ أَمْرِي وَآجِلِهِ - فَاصْرِفْهُ عَنِّي وَاصْرِفْنِي عَنْهُ، وَاقْدِرْ لِي الْخَيْرَ حَيْثُ كَانَ، ثُمَّ رَضِّنِي بِهِ [بخاری ۳۳۸۲]۔

هَذَا الْأَمْرَ کی جگہ جس کام کے لئے استخارہ کر رہا ہے وہ لفظ کہے یا سوچ لے ترجمہ: اے اللہ میں بے شک بھلائی طلب کرتا ہوں تجھ سے تیرے علم کا واسطہ دے کر، اور طاقت طلب کرتا ہوں تجھ سے تیرے قدرت کے واسطے سے، اور

میں سوال کرتا ہوں تجھ سے تیرے فضلِ عظیم کا، کیونکہ تو قدرت رکھتا اور میں قدرت نہیں رکھتا، تو جانتا ہے اور میں نہیں جانتا اور تو غیبوں کو خوب جانتا ہے۔ اے اللہ اگر تو جانتا ہے کہ بے شک یہ کام میرے لئے میرے دین، میرے معاش اور میرے انجامِ کار کے لحاظ سے بہتر ہے تو اس کام میرے حق میں فیصلہ کر دے اور اسے میرے لئے آسان کر دے، پھر میرے لئے اس میں برکت ڈال دے اور اگر تو جانتا ہے کہ بے شک یہ کام میرے لئے میرے دین، میرے معاش اور میرے انجامِ کار کے لحاظ سے بُرا ہے تو اسے مجھ سے دور کر دے اور مجھے اس سے دور کر دے اور میرے لئے بھلائی کا فیصلہ کر دے جہاں بھی وہ ہو، پھر مجھے اس پر راضی کر دے۔

ے۔ گھر سے نکلنے کی دعا پڑھ لے

بِسْمِ اللّٰهِ تَوَكَّلْتُ عَلَى اللّٰهِ، لَا حَوْلَ وَلَا قُوَّةَ إِلَّا بِاللّٰهِ [ابو داؤد ۵۰۹۵]

اللہ کے نام سے نکلتا ہوں، اللہ ہی پر میں نے بھروسہ کیا، برائی سے بچنے کی توفیق اور نیکی کرنے کی طاقت سوائے اللہ کے کہیں سے ملنے والی نہیں۔

سواری پر بیٹھ کر تین بار اللہ اکبر کہے پھر یہ دعا پڑھے:

سُبْحَانَ الَّذِي سَخَّرَ لَنَا هَذَا، وَمَا كُنَّا لَهُ مُقْرِنِينَ، وَإِنَّا إِلَى رَبِّنَا لَمُنْقَلِبُونَ، اللّٰهُمَّ إِنَّا نَسْأَلُكَ فِي سَفَرِنَا هَذَا الْبِرَّ وَالتَّقْوَى، وَمِنَ الْعَمَلِ مَا تَرْضَى، اللّٰهُمَّ هَوِّنْ عَلَيْنَا سَفَرَنَا هَذَا، وَاطْوِ عَنَّا بُعْدَهُ، اللّٰهُمَّ أَنْتَ الصَّاحِبُ فِي السَّفَرِ، وَالْخَلِيفَةُ فِي الْأَهْلِ، اللّٰهُمَّ إِنِّي أَعُوذُ بِكَ مِنْ وَعَثَائِ السَّفَرِ، وَكَآبَةِ الْمُنْظَرِ، وَسَوْءِ الْمُنْقَلَبِ فِي الْمَالِ وَالْأَهْلِ

پاک ہے وہ ذات جس نے ہمارے لئے اس سواری کو مسخر کر دیا، ہم اس کو اپنے قابو میں کرنے والے نہ تھے، بے شک ہم اپنے رب کی طرف لوٹنے والے ہیں۔ اے اللہ! ہم اپنے اس سفر میں تجھ سے نیکی اور تقویٰ کا سوال کرتے ہیں اور اس عمل کا جسے تو پسند کرے۔ اے اللہ! ہمارے اس سفر کو ہمارے لئے آسان کر دے اور اس کی دوری کو لپیٹ دے۔ اے اللہ! سفر میں تو ہی ساتھی ہے اور اہل و عیال کا نگران بھی تو ہے۔ اے اللہ! میں سفر کی شدتوں، برے منظر، واپسی کی ناکامی اور مال اہل و اولاد میں برے حالات سے تیری پناہ چاہتا ہوں۔ [مسلم ۱۳۴۲]

۸- جمعرات کے دن صبح سویرے سفر پر نکلیں تو بہتر ہے۔ اس لئے کہ رسول اللہ ﷺ نے فرمایا: اللَّهُمَّ بَارِكْ لَأُمَّتِي فِي بُكُورِهَا [أبو داؤد ۲۶۰۶]
اے اللہ میری امت کی صبح میں برکت عطا فرما۔

اور اس لئے کہ رسول اللہ ﷺ عموماً جمعرات کے دن سفر کیا کرتے تھے۔

۹- اونچی جگہ چڑھتے وقت اللہ اکبر کہے، ابو ہریرہ رضی اللہ عنہ کہتے ہیں
أَنَّ رَجُلًا قَالَ: يَا رَسُولَ اللَّهِ، إِنِّي أُرِيدُ أَنْ أُسَافِرَ فَأَوْصِنِي، قَالَ: عَلَيْكَ بِتَقْوَى اللَّهِ، وَالتَّكْبِيرِ عَلَى كُلِّ شَرْفٍ [الترمذی ۳۴۴۵، ابن ماجہ ۲۷۷۱]

ایک آدمی نے کہا اے اللہ کے رسول ﷺ! میں سفر پر نکلنا چاہتا ہوں، چنانچہ آپ مجھے وصیت فرمائیے! آپ نے فرمایا: اللہ کا ڈر و خوف لازم پکڑو، اور ہر اونچائی پر تکبیر کہتے رہو۔

۱۰- دوران سفر لوگوں سے کوئی خطرہ محسوس کریں تو پڑھیں:

اللَّهُمَّ إِنَّا نَجْعَلُكَ فِي نُحُورِهِمْ، وَنَعُوذُ بِكَ مِنْ شُرُورِهِمْ [أبو داود ۱۵۳۷]
اے اللہ! ہم تجھے ان کے مقابلے میں پیش کرتے ہیں اور کی شرارتوں سے تیری پناہ میں آتے ہیں۔

۱۱- دوران سفر اللہ سے دعا کرتا رہے اور دنیا و آخرت کی بھلائیوں کا سوال کرتا رہے، کیونکہ سفر میں دعا قبول ہوتی ہے۔ فرمان رسول ﷺ ہے:
ثَلَاثُ دَعَوَاتٍ مُسْتَجَابَاتٌ لَا شَكَّ فِيهِنَّ: دَعْوَةُ الْوَالِدِ، وَدَعْوَةُ الْمُسَافِرِ، وَدَعْوَةُ الْمَظْلُومِ [أبو داود ۱۵۳۶]

بلاشک و شبہ تین دعائیں قبول ہوتی ہیں: والد کی دعا اولاد کے حق میں، مسافر کی دعا اور مظلوم کی دعا۔

۱۲- کسی منزل میں اترے تو کہے:

أَعُوذُ بِكَلِمَاتِ اللَّهِ التَّامَّاتِ مِنْ شَرِّ مَا خَلَقَ [مسلم ۲۷۰۸]
اللہ کے مکمل کلمات کے واسطے سے میں اللہ کی پناہ میں آتا ہوں اس کی مخلوق کے شر سے۔

۱۳- جب سفر سے واپس ہونے لگے تو سفر کی دعا جو پہلے پڑھ چکے ہیں وہ پڑھے اور ساتھ میں یہ بھی پڑھے:

أَيُّونَ تَأْيُوتُونَ عَابِدُونَ لِرَبِّنَا حَامِدُونَ [مسلم ۱۳۴۲]

ہم واپس آنے والے ہیں، توبہ کرنے والے ہیں، اپنے رب کی عبادت کرنے والے ہیں اور تعریف کرنے والے ہیں۔

۱۴- اچانک رات کے وقت اپنے گھر نہ پہنچے، اگر ہو سکے تو کسی کو بھیج کر (یا کسی اور ذریعے سے) اطلاع دے، نبی کریم ﷺ کی یہی سنت مبارکہ تھی۔

۱۵- عورت تنہا سفر نہ کرے، اس کے ساتھ اس کا محرم ہونا ضروری ہے۔ نبی کریم ﷺ نے فرمایا:

لَا يَحِلُّ لِامْرَأَةٍ تَوَكَّلَتْ بِاللَّهِ وَالْيَوْمِ الْآخِرِ، تُسَافِرُ مَسِيرَةَ يَوْمٍ وَلَيْلَةٍ إِلَّا مَعَ ذِي مَحْرَمٍ عَلَيْهَا
 کسی عورت کے لئے حلال نہیں کہ وہ اپنے محرم کے بغیر ایک دن اور رات کا سفر کرے۔ [مسلم ۱۳۳۹ البخاری ۱۰۸۸]

لباس کے آداب

ایک مسلمان لباس کے بارے میں درج ذیل آداب کا خیال رکھتا ہے:

۱- مرد مطلق طور پر ریشمی لباس نہ پہنے، چاہے وہ کوئی بھی کپڑا ہو، ثوب، عمامہ وغیرہ۔ رسول اللہ ﷺ کے اس فرمان کی وجہ سے:

حُرِّمَ لِبَاسُ الْحَرِيرِ وَالذَّهَبِ عَلَى ذَكَوَرِ أُمَّتِي وَأَحِلَّ لِإِنَائِهِمْ [الترمذی ۱۷۲۰]
 ریشم اور سونا میری امت کے مردوں پر حرام ہیں اور ان کی عورتوں کے لئے حلال ہیں۔

۲- اپنے ثوب، پاجامہ وغیرہ کو ٹخنوں سے نیچے نہ لٹکائے۔ نبی کریم ﷺ نے فرمایا: مَا أَسْفَلَ مِنَ الْكَعْبَيْنِ مِنَ الْإِزَارِ فَفِي النَّارِ [البخاری ۵۷۸۷]
تہبند کا جو حصہ ٹخنوں سے نیچے لٹکا ہو وہ جہنم میں ہو گا۔

۳- لباس جس کسی رنگ میں ہو جائز ہے البتہ سفید رنگ کو ترجیح دینا چاہئے۔ آپ ﷺ نے فرمایا:

الْبَسُوا مِنْ ثِيَابِكُمُ الْبَيَاضَ فَإِنَّهَا مِنْ خَيْرِ ثِيَابِكُمْ، وَكَفْنَا فِيهَا مَوْتَاكُم
تم لوگ اپنے کپڑوں میں سفید لباس پہنا کرو کیونکہ تمہارے کپڑوں میں وہ
سب سے اچھا ہے اور اسی میں اپنے مردوں کو کفنایا کرو۔ [ابو داؤد ۳۸۷۸]

۴- مسلمان عورت اتنا لمبا لباس استعمال کرے کہ اس کے قدم ڈھک جائیں اور اوڑھنی ایسی ہو کہ سر، گردن اور سینے کو چھپا دیں۔ اللہ عزوجل کے اس فرمان کی روشنی میں

﴿ يَا أَيُّهَا النَّبِيُّ قُلْ لِأَزْوَاجِكَ وَبَنَاتِكَ وَنِسَاءِ الْمُؤْمِنِينَ يُدْنِينَ عَلَيْهِنَّ مِنْ جَلَابِيبِهِنَّ ﴾ [الأحزاب: ۵۹]

اے نبی! اپنی بیویوں، بیٹیوں اور مومنین کی عورتوں سے کہو کہ وہ اپنے اوپر اپنی چادریں لٹکالیں۔

۵- مرد حضرات سونے کی انگوٹھی نہ پہنیں۔ کیونکہ رسول اللہ ﷺ نے منع فرمایا، البتہ چاندی کی انگوٹھی پہن سکتے ہیں۔

حُرِّمَ لِيَأْسُ الْحَرِيرِ وَالذَّهَبِ عَلَى ذُكُورِ أُمَّتِي وَأَحِلَّ لِإِنَاثِهِمْ [الترمذي ۱۷۲۰]

ریشم اور سونا میری امت کے مردوں پر حرام ہیں اور ان کی عورتوں کے لئے حلال ہیں۔

۶- ایک چپل میں نہ چلے۔ نبی کریم ﷺ نے فرمایا:

لَا يَمْشِي أَحَدُكُمْ فِي نَعْلٍ وَاحِدَةٍ، لِيُخْفِيَهَا جَمِيعًا، أَوْ لِيُعْلِمَهَا جَمِيعًا

ایک جو تا پہن کر نہ چلو، دونوں اتارو یا دونوں پہن لو۔ [البخاری ۵۸۵۶ مسلم

[۲۰۹۷]

* جب چپل جو تا پہنیں تو پہلے دایاں پھر بایاں، جب نکالیں تو پہلے بایاں پھر دایاں۔ آپ ﷺ نے فرمایا:

إِذَا انْتَعَلَ أَحَدُكُمْ فَلْيَبْدَأْ بِالْيَمِينِ، وَإِذَا نَزَعَ فَلْيَبْدَأْ بِالشَّمَالِ

جب تم میں سے کوئی جو تا پہنے تو دائیں پاؤں میں پہلے پہنے اور جب اتارے تو

بائیں پاؤں سے پہلے اتارے۔ [البخاری ۸۵۸۸ مسلم ۲۰۹۷]

* اسی طرح لباس پہننے میں۔ حضرت عائشہ رضی اللہ عنہا بیان فرماتی ہیں کہ

كَانَ النَّبِيُّ صَلَّى اللَّهُ عَلَيْهِ وَسَلَّمَ يُحِبُّ التَّيْمَنَ مَا اسْتَطَاعَ فِي شَأْنِهِ كُلِّهِ، فِي

طَهْوَرِهِ وَتَرَجُّلِهِ وَتَنَعُّلِهِ [البخاری ۴۲۶ مسلم ۲۶۸]

نبی کریم ﷺ اپنے تمام کاموں میں جہاں تک ہو سکے دائیں جانب کو پسند

فرماتے، وضو کرنے میں، کنگھی کرنے میں اور جو تا پہننے میں۔

۷۔ مرد عورتوں والا لباس اور عورتیں مردوں والا لباس نہ پہنیں، اس لئے کہ لَعَنَ رَسُولُ اللَّهِ صَلَّى اللَّهُ عَلَيْهِ وَسَلَّمَ الرَّجُلَ يَلْبَسُ لِبْسَةَ الْمَرْأَةِ، وَالْمَرْأَةُ تَلْبَسُ لِبْسَةَ الرَّجُلِ [أبو داود ۴۰۹۸]

عورتوں والا لباس پہننے والے مرد اور مردوں جیسا لباس پہننے والی عورتوں پر اللہ کے رسول صَلَّى اللَّهُ عَلَيْهِ وَسَلَّمَ نے لعنت فرمائی۔

لَعَنَ رَسُولُ اللَّهِ صَلَّى اللَّهُ عَلَيْهِ وَسَلَّمَ الْمُتَشَبِّهِينَ مِنَ الرِّجَالِ بِالنِّسَاءِ، وَالمُتَشَبِّهَاتِ مِنَ النِّسَاءِ بِالرِّجَالِ [البخاري ۵۸۸۵]

عورتوں کی مشابہت اختیار کرنے والے مرد اور مردوں کی شباهت اختیار کرنے والی عورتوں پر اللہ کے رسول صَلَّى اللَّهُ عَلَيْهِ وَسَلَّمَ نے لعنت فرمائی ہے۔

۸۔ ہر دن لباس پہننے والے یہ دعا پڑھیں گے تو ان کے پچھلے (چھوٹے گناہ) بخش دیئے جائیں گے۔

الْحَمْدُ لِلَّهِ الَّذِي كَسَانِي هَذَا الثَّوْبَ وَرَزَقَنِيهِ مِنْ غَيْرِ حَوْلٍ مِنِّي، وَلَا قُوَّةَ سَبِّ تَعْرِيفِيں اللہ کے لئے جس نے مجھے یہ کپڑا پہنایا اور میری کسی طاقت و قوت کے بغیر ہی یہ مجھے عطا کیا۔ [أبو داود ۴۰۲۳]

جب نئے کپڑے پہنیں تو یہ دعا پڑھیں:

اللَّهُمَّ لَكَ الْحَمْدُ أَنْتَ كَسَوْتَنِيهِ أَسْأَلُكَ مِنْ خَيْرِهِ وَخَيْرِ مَا صُنِعَ لَهُ، وَأَعُوذُ بِكَ مِنْ شَرِّهِ، وَشَرِّ مَا صُنِعَ لَهُ [أبو داود ۴۰۲۰]

اے اللہ! سب تعریفیں تیرے ہی لئے ہیں تو نے ہی مجھے یہ پہنایا، میں تجھ سے اس کی بھلائی کا اور جس بھلائی کے لئے یہ بنایا گیا اس کا سوال کرتا ہوں اور تیری پناہ میں آتا ہوں اس کی برائی سے اور جس برائی کے لئے اسے بنایا گیا۔

اگر کسی کو نیا کپڑا پہنے ہوئے دیکھیں تو یوں دعا دیں:

تُبْلِی وَيُخْلِفُ اللهُ تَعَالَى [أبو داود ۴۰۲۰]

اللہ کرے تم اسے خوب استعمال کر کے پرانا کرو اور اللہ اس کے بعد اور بھی عنایت فرمائے۔

خصائلِ فطرت کے آداب

نبی کریم ﷺ سے فطری عادات پانچ ثابت ہیں

خَمْسٌ مِنَ الْفِطْرَةِ: الْحِتَّانُ، وَالْإِسْتِحْدَادُ، وَتَنْفُ الْإِبْطِ، وَتَقْلِيمُ الْأَظْفَارِ،
وَقَصُّ الشَّارِبِ [البخاری ۵۸۸۹ مسلم ۲۵۷]

پانچ صفاتِ فطرت میں سے ہیں: ختنہ کرنا، زیر ناف کے بال اتارنا، بغل کے بال اکھیڑنا، ناخن تراشنا اور مونچھ کاٹنا۔

۱- ختنہ کرنا یعنی شرمگاہ کے شروع میں جھلی جیسے چمڑے کا کاٹنا۔ ولادت کے ساتویں دن ختنہ کرنا مستحب ہے، اگر کسی وجہ سے تھوڑی دیر ہو جائے تو کوئی

بات نہیں۔ اگر کسی وجہ سے بلوغت تک بھی نہ ہو سکا تو بہر حال جتنا جلد ممکن ہو کر لینا چاہئے۔

۲- زیر ناف کے بال استرا وغیرہ سے نکالنا۔

۳- * مونچھ کاٹنا یعنی ہونٹ کو چھپاتے ہوئے جو بال بڑھ آتے ہیں انہیں کاٹنا۔
* جہاں تک داڑھی کا مسئلہ ہے تو اسے بڑھانا چاہئے (اسے مونڈھنا یا کاٹنا حرام ہے)۔ نبی کریم ﷺ نے فرمایا:

جُزُوا الشَّوَارِبَ، وَأَزْحُوا اللَّحَى خَالِفُوا الْمُجُوسَ [مسلم ۲۶۰]

مونچھ کاٹو، داڑھی کو لٹکتا چھوڑ دو اور مجوسیوں کی مخالفت کرو۔

خَالِفُوا الْمُشْرِكِينَ أَحْفُوا الشَّوَارِبَ، وَأَوْفُوا اللَّحَى فِي رِوَايَةِ أَعْفُوا اللَّحَى
مشرکین کی مخالفت کرو و مونچھ کاٹو داڑھی پوری پوری رکھو۔ ایک روایت میں ہے: داڑھی کو خوب بڑھنے، زیادہ ہونے دو۔ [مسلم ۲۵۹]

* قزع نہ کرے یعنی سر کے کچھ بال کاٹ کر کچھ چھوڑ دینا۔ حضرت ابن عمر رضی اللہ عنہما سے مروی ہے کہ

أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ نَهَى عَنِ الْقَزَعِ [البخاري ۵۹۲۱ مسلم ۲۱۲۰]

رسول اللہ ﷺ نے قزع کرنے سے منع فرمایا۔

* اگر کوئی مسلمان اپنے سر کے بال زیادہ رکھنا چاہتا ہے تو ان کی صفائی ستھرائی کا خیال کرے اور ان میں کنگھی کرتا رہے۔

مَنْ كَانَ لَهُ شَعْرٌ فَلْيُكْرِمَهُ [أبو داود ٤١٦٣]

جس کے بال ہوں وہ ان کو بنا سنوار کر رکھے۔

۴۔ بغل کے بال اکھیڑنا ہی صحیح ہے لیکن اگر یہ ممکن نہ ہو تو مونڈھ بھی سکتے ہیں۔

۵۔ فطری عادات میں یہ چیزیں بھی شامل ہیں: ناخن کاٹنا، بہتر ہے کہ پہلے دایاں ہاتھ کی پھر بائیں ہاتھ کے ناخن اس کے بعد دائیں پیر کی پھر بائیں پیر کے ناخن نکالیں۔

ایک مسلمان یہ سب کچھ نبی کریم ﷺ کی اقتداء اور پیروی کی نیک نیتی سے کرے، تاکہ اسے اجر و ثواب حاصل ہو۔ کیونکہ اعمال کی قبولیت کا دارو مدار نیتوں پر ہوتا ہے، جیسے انسان کی نیت ہوتی ہے ویسے ہی اجر ملتا ہے۔

سونے کے آداب

مسلمان نیند کو اللہ کی نعمت سمجھتا ہے، اس نعمت کے ذریعے اللہ تعالیٰ نے اپنے بندوں پر بڑا کرم کیا ہے۔ فرمان باری تعالیٰ ہے:

﴿وَمِنْ رَحْمَتِهِ جَعَلَ لَكُمْ اللَّيْلَ وَالنَّهَارَ لِتَسْكُنُوا فِيهِ وَلِتَبْتَغُوا مِنْ فَضْلِهِ
وَأَعَلَّكُمْ تَشْكُرُونَ﴾ [القصص: ۷۳]

اور اس کی مہربانی ہے کہ اس نے تمہارے لئے رات اور دن کو بنایا، تاکہ تم اس میں آرام کرو اور اس کا فضل (رزق حلال) تلاش کرو اور اس کا شکر ادا کرو۔

شکر ان نعمت کا صحیح طریقہ یہ ہے کہ ایک مسلمان نیند اور سونے سے متعلق درج ذیل آداب کا اہتمام کرے:

۱- نماز عشاء کے بعد سونے میں تاخیر نہ کرے، الا یہ کہ کوئی سخت ضرورت ہو، مثلاً: کوئی علمی مذاکرہ، مہمان کے ساتھ بات چیت اور گھر والوں کے ساتھ انس و الفت کی باتیں وغیرہ۔ اس حدیث کی بنیاد پر جسے حضرت ابو ہریرہ رضی اللہ عنہ نے روایت کی کہ

أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يَكْرَهُ النَّوْمَ قَبْلَ الْعِشَاءِ وَالْحَدِيثَ بَعْدَهَا
رسول اللہ ﷺ عشاء سے پہلے سونے کو اور عشاء کے بعد بات چیت کو ناپسند فرماتے تھے۔ [البخاری ۵۶۸ مسلم ۶۴۷]

۲- کوشش کرے کہ با وضو سونے، کیونکہ رسول اللہ ﷺ نے حضرت براء بن عازب رضی اللہ عنہ سے کہا: (واضح رہے کہ یہ نصیحت سب کے لئے ہے)

إِذَا أَتَيْتَ مَضْجَعَكَ، فَتَوَضَّأْ وَضُوءَكَ لِلصَّلَاةِ [البخاری ۲۴۷ مسلم ۲۷۱۰]
جب تم اپنے بستر پر (سونے کے لئے) آؤ تو ویسے ہی وضو کرو جیسے نماز کے لئے وضو کرتے ہو۔

۳- پہلے تو دائیں کروٹ لیٹے، اور دائیں ہاتھ کا سرہانہ بنائے (دائیں ہاتھ کو اپنے سر کے نیچے رکھ لے)۔ اس کے بعد اگر بائیں بازو میں پلٹ جاتے ہیں تو کوئی بات نہیں۔ مذکورہ حدیث میں رسول اللہ ﷺ نے حضرت براء سے فرمایا:

ثُمَّ اضْطَجَعَ عَلَى شِقِّكَ الْأَيْمَنِ. [بخاری ۲۴۷ مسلم ۲۷۱۰]

پھر اپنے دائیں کروٹ لیٹ جاؤ۔

نیز ایک دوسری حدیث میں ہے:

إِذَا أَوَيْتَ إِلَى فِرَاشِكَ وَأَنْتَ طَاهِرٌ فَتَوَسَّدْ يَمِينِكَ [أبو داود ۵۰۴۷]

جب تم اپنے بستر پر آؤ تو باوجود پھر اپنے دائیں ہاتھ کو تکیہ (سرہانہ) بنا کر لیٹو۔
۴- دن میں ہو یا رات میں اپنے پیٹ کے بل نہ سویا کرو، کیونکہ نبی کریم ﷺ نے اس انداز کے سونے کے بارے میں فرمایا:

إِنَّ هَذِهِ ضِجْعَةٌ لَا يُحِبُّهَا اللَّهُ [الترمذی ۲۶۷۸]

بے شک اس طرح کے لیٹنے کو اللہ پسند نہیں فرماتا۔

ایک دوسری روایت میں ہے:

إِنَّمَا هَذِهِ ضِجْعَةٌ أَهْلِ النَّارِ [ابن ماجہ ۳۷۲۴]

بے شک اس طرح کا لیٹنا تو جہنمیوں کا ہے۔

۵- جہاں تک ہو سکے سونے سے پہلے کے مسنون اذکار پڑھنے کا اہتمام کرے، جن میں سے چند یہ ہیں:

سونے سے پہلے کے افکار

1- دونوں ہتھیلیاں ملا کر پھونک مارے پھر سورۃ الاخلاص، سورۃ الفلق اور سورۃ الناس پڑھے، اور اپنے جسم پر جہاں تک ممکن ہو سکے پھیر لے، سر، چہرے اور جسم کے سامنے والے حصے سے شروع کرے۔ اس طرح تین دفعہ کرے۔

بِسْمِ اللّٰهِ الرَّحْمٰنِ الرَّحِیْمِ ﴿۱﴾ قُلْ هُوَ اللّٰهُ اَحَدٌ ﴿۱﴾ اللّٰهُ الصَّمَدُ ﴿۲﴾ لَمْ يَلِدْ وَلَمْ يُولَدْ ﴿۳﴾ وَلَمْ يَكُنْ لَهٗ كُفُوًا اَحَدٌ ﴿۴﴾ . بِسْمِ اللّٰهِ الرَّحْمٰنِ الرَّحِیْمِ ﴿۱﴾ قُلْ اَعُوْذُ بِرَبِّ الْفَلَقِ ﴿۱﴾ مِنْ شَرِّ مَا خَلَقَ ﴿۲﴾ وَمِنْ شَرِّ غَاسِقٍ اِذَا وَقَبَ ﴿۳﴾ وَمِنْ شَرِّ النَّفَّٰثَاتِ فِي الْعُقَدِ ﴿۴﴾ وَمِنْ شَرِّ حَاسِدٍ اِذَا حَسَدَ ﴿۵﴾ .
بِسْمِ اللّٰهِ الرَّحْمٰنِ الرَّحِیْمِ ﴿۱﴾ قُلْ اَعُوْذُ بِرَبِّ النَّاسِ ﴿۱﴾ مَلِكِ النَّاسِ ﴿۲﴾ اِلٰهِ النَّاسِ ﴿۳﴾ مِنْ شَرِّ الْوَسْوَاسِ الْخَنَّاسِ ﴿۴﴾ الَّذِي يُّوسْوِسُ فِي صُدُوْرِ النَّاسِ ﴿۵﴾ مِنَ الْغِنَّةِ وَالنَّاسِ ﴿۶﴾ .

آپ کہہ دیجئے کہ وہ اللہ ایک ہے، اللہ بے نیاز ہے، اس کی کوئی اولاد ہے اور نہ وہ کسی کی اولاد، اور نہ ہے اس کا ہم پلہ ہی کوئی۔ آپ کہہ دیجئے کہ میں پناہ میں آتا ہوں صبح کے رب کی، اُس چیز کے شر سے جو اس نے پیدا کی، اور اندھیرا کرنے والی رات کے شر سے جب وہ چھا جائے، اور ان کے شر سے جو پھونکنے والی ہیں گرہوں میں، اور حسد کرنے والے کے شر سے جب وہ حسد کرے۔ آپ کہہ دیجئے میں پناہ میں آتا ہوں لوگوں کے رب کی، لوگوں کے بادشاہ کی، لوگوں کے معبود کی، وسوسہ ڈالنے والے شیطان سے جو آنکھوں سے اوجھل ہے، جو وسوسہ ڈالتا ہے لوگوں کے سینوں میں، جنوں میں سے اور انسانوں میں سے۔ [بخاری ۵۰۱۷]۔

2- جب تم اپنے بستر پر پہنچو آیۃ الکرسی مکمل پڑھو تو اللہ کی طرف سے ایک

محافظ مقرر ہو جائے گا اور شیطان صبح تک تمہارے قریب بھی نہ آسکے گا۔
[بخاری ۲۳۱۱ کے بعد والی حدیث]

﴿اللَّهُ لَا إِلَهَ إِلَّا هُوَ الْحَيُّ الْقَيُّومُ لَا تَأْخُذُهُ سِنَّةٌ وَلَا نَوْمٌ لَهُ مَا فِي السَّمَاوَاتِ وَمَا فِي الْأَرْضِ مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يُحِيطُونَ بِشَيْءٍ مِنْ عِلْمِهِ إِلَّا بِمَا شَاءَ وَسِعَ كُرْسِيُّهُ السَّمَاوَاتِ وَالْأَرْضَ وَلَا يَئُودُهُ حِفْظُهُمَا وَهُوَ الْعَلِيُّ الْعَظِيمُ﴾

ترجمہ: اللہ وہ ہے کہ نہیں ہے کوئی معبود برحق سوائے اس کے، وہ زندہ جاوید (اور) نگران ہے، نہیں آتی اسے اونگھ اور نہ نیند، اسی کا ہے جو کچھ آسمانوں میں ہے اور جو کچھ زمین میں ہے، کون ہے وہ جو سفارش کر سکے اس کے ہاں مگر اس کی اجازت سے؟ وہ ان چیزوں کو جانتا ہے جو ان کے سامنے ہیں، اور جو ان کے پیچھے ہیں، اور وہ لوگ نہیں احاطہ کر سکتے کسی چیز کا اس کے علم میں سے، مگر وہ خود جس قدر چاہے گھیر رکھا ہے اس کی کرسی نے آسمانوں اور زمین کو اور نہیں تھکاتی اس کو ان دونوں کی حفاظت، اور وہ بلند ہے عظمت والا ہے۔ [البقرہ: ۲۵۵]

3- جو شخص رات کے وقت سورۃ البقرہ کی آخری دو آیتیں پڑھ لیتا ہے وہ اس کے لئے کافی ہو جاتی ہیں۔ [بخاری ۴۰۰۸، مسلم ۸۰۷]۔

﴿أَمَّنَ الرَّسُولُ بَمَا أُنزِلَ إِلَيْهِ مِنْ رَبِّهِ وَالْمُؤْمِنُونَ كُلٌّ آمَنَ بِاللَّهِ وَمَلَائِكَتِهِ وَكُتُبِهِ وَرُسُلِهِ لَا نُفَرِّقُ بَيْنَ أَحَدٍ مِنْ رُسُلِهِ وَقَالُوا سَمِعْنَا وَأَطَعْنَا غُفْرَانَكَ رَبَّنَا وَإِلَيْكَ الْمَصِيرُ (۲۸۵) لَا يُكَلِّفُ اللَّهُ نَفْسًا إِلَّا وُسْعَهَا لَهَا مَا كَسَبَتْ

وَعَلَيْهَا مَا اكْتَسَبَتِ رَبَّنَا لَا تُوَاخِذْنَا إِنْ نَسِينَا أَوْ أَخْطَأْنَا رَبَّنَا وَلَا تَحْمِلْ عَلَيْنَا إِصْرًا كَمَا حَمَلْتَهُ عَلَى الَّذِينَ مِنْ قَبْلِنَا رَبَّنَا وَلَا تُحَمِّلْنَا مَا لَا طَاقَةَ لَنَا بِهِ وَاعْفُ عَنَّا وَاعْفِرْ لَنَا وَارْحَمْنَا أَنْتَ مَوْلَانَا فَانصُرْنَا عَلَى الْقَوْمِ الْكَافِرِينَ ﴿٢٨٦﴾ [البقرة].

ترجمہ: ایمان لایا اللہ کا رسول اس کتاب پر جو اتاری گئی اس پر اس کی رب کی طرف سے اور سب مومن بھی (ایمان لائے)، سب ایمان لائے اللہ پر اور اس کے فرشتوں پر اور اس کی کتابوں پر اور اس کے رسولوں پر، نہیں ہم فرق کرتے کسی کے درمیان اُس کے رسولوں میں سے اور وہ (اللہ سے) عرض کرتے ہیں کہ ہم نے (تیرا حکم) سنا اور قبول کیا، اے پروردگار ہم تجھ سے تیری بخشش طلب کرتے ہیں اور تیری ہی طرف ہماری واپسی ہے۔ نہیں تکلیف دیتا اللہ کسی نفس کو مگر اس کی طاقت کے مطابق ہی، جو شخص نیکی کرے گا اس کا فائدہ اسی کو ملیگا، اور جو برائی کریگا اس کا وبال اسی پر ہوگا، اے ہمارے رب تو ہمارا مواخذہ نہ کرنا، اگر ہم سے بھول ہو جائے یا ہم غلطی کر بیٹھیں، اے ہمارے رب نہ ڈال ہم پر ایسا بوجھ جیسے ڈالتونے ان لوگوں پر جو ہم سے پہلے ہوئے، اے ہمارے رب ہم سے اتنا بوجھ نہ اٹھوا جس (کے اٹھانے) کی ہم میں طاقت نہیں ہے، تو درگزر فرما ہم سے اور ہمیں بخش دے اور ہم پر رحم فرما تو ہی ہمارا کارساز ہے پس تو مدد فرما ہماری کافروں کے مقابلہ میں۔ (آمین)۔

4- جب تم میں سے کوئی شخص اپنے بستر سے اٹھے اور پھر دوبارہ اس کی طرف آئے تو اسے اپنی چادر کے دامن سے تین مرتبہ جھاڑے اور بسم اللہ

کہے، کیا معلوم اس کے بعد اس پر کیا چیز آگئی ہو، اور جب لیٹے تو یہ دعا پڑھے
 بِاسْمِكَ رَبِّ وَضَعْتَ جَنْبِي وَبِكَ أَرْفَعُهُ إِنْ أَمْسَكَتَ نَفْسِي فَارْحَمْهَا وَإِنْ
 أَرْسَلْتَهَا فَاحْفَظْهَا بِمَا تَحْفَظُ بِهِ عِبَادَكَ الصَّالِحِينَ. [بخاری ۶۳۲۰، مسلم ۲۷۱۴]

ترجمہ: تیرے نام کے ساتھ ہی اے میرے رب! رکھائیں نے اپنا پہلو (بستر پر)
 اور تیرے نام کے ساتھ ہی اس کو اٹھاؤنگا لہذا اگر تو میری روح کو روک لے تو اس
 پر رحم فرما اور اگر تو اسے چھوڑ دے تو اس کی ایسے حفاظت فرمانا جیسے تو حفاظت
 فرماتا ہے اپنے نیک بندوں کی۔

5- جب رسول اللہ ﷺ سونا چاہتے اپنا دایاں ہاتھ دائیں رخسار کے نیچے رکھتے
 اور یہ دعائیں مرتبہ پڑھتے: اللَّهُمَّ فَبِي عَذَابِكَ يَوْمَ تَبْعَثُ عِبَادَكَ [ابو داؤد ۵۰۴۵]
 اے اللہ مجھے بجانا (اس دن) اپنے عذاب سے، جس دن تو اٹھائے گا اپنے بندوں کو۔

6- اللَّهُمَّ بِاسْمِكَ أُمُوتُ وَأَحْيَا [بخاری ۶۳۱۴]

اے اللہ تیرے ہی نام کے ساتھ میں مرتا اور زندہ ہوتا ہوں۔

7- حضرت علی وفاطمہ رضی اللہ عنہما نے جب نبی کریم ﷺ سے ایک خادم کا مطالبہ
 کیا جو ان کے گھر کے کاموں میں مددگار بنے تو آپ ﷺ نے فرمایا: کیا میں تم
 دونوں کو اس سے اچھی بات نہ بتلاؤں جس کے بارے میں تم نے پوچھا ہے؟
 جب تم اپنے بستر پر جاؤ تو ۳۳ بار سبحان اللہ، ۳۳ بار الحمد للہ اور ۴ بار اللہ اکبر
 کہا کرو، یقیناً یہ تمہارے لئے خادم سے بہتر ہے۔ [بخاری ۵۳۶۱ مسلم ۲۷۲۷]

8- دائیں کروٹ لیٹ کر یہ دعا پڑھیں: اللَّهُمَّ رَبَّ السَّمَاوَاتِ وَرَبَّ الْأَرْضِ

وَرَبَّ الْعَرْشِ الْعَظِيمِ رَبَّنَا وَرَبَّ كُلِّ شَيْءٍ فَالِقَ الْحَبِّ وَالنَّوَى وَمُنزَلَ التَّوْرَةِ
وَالْإِنْجِيلِ وَالْفُرْقَانِ أَعُوذُ بِكَ مِنْ شَرِّ كُلِّ شَيْءٍ أَنْتَ آخِذٌ بِنَاصِيَتِهِ اللَّهُمَّ أَنْتَ
الْأَوَّلُ فَلَيْسَ قَبْلَكَ شَيْءٌ وَأَنْتَ الْآخِرُ فَلَيْسَ بَعْدَكَ شَيْءٌ وَأَنْتَ الظَّاهِرُ فَلَيْسَ
فَوْقَكَ شَيْءٌ وَأَنْتَ الْبَاطِنُ فَلَيْسَ دُونَكَ شَيْءٌ أَفْضُ عَنَّا الدِّينَ وَأَعْنِنَا مِنَ الْفَقْرِ
(مسلم ۲۷۱۳)

ترجمہ: اے اللہ! رب ساتوں آسمانوں کے! اور رب عرش عظیم کے! اے ہمارے
اور ہر چیز کے رب! اے دانے اور کھٹلی کو پھاڑنے والے! اور اے نازل کرنے
والے توراہ و انجیل اور فرقان (قرآن) کے، میں پناہ میں آتا ہوں تیری ہر اس چیز
کے شر سے کہ تو پکڑے ہوئے پیشانی اس کی، اے اللہ تو ہی اول ہے پس نہیں تجھ
سے پہلے کوئی چیز، اور تو ہی آخر ہے پس نہیں تیرے بعد کوئی چیز، اور تو ہی غالب ہے
پس نہیں تیرے اوپر کوئی چیز، اور تو ہی باطن ہے پس نہیں ہے تجھ سے پوشیدہ تر کوئی
چیز، ادا کر دے ہم سے (ہمارا) قرض، اور ہمیں غنی بنادے فقر سے نکال کر۔

9- الْحَمْدُ لِلَّهِ الَّذِي أَطْعَمَنَا وَسَقَانَا وَكَفَانَا وَأَوَانَا فَكَمْ مِمَّنْ لَا كَافِيَ لَهُ وَلَا مُؤْوِيَّ
ترجمہ: ہر قسم کی تعریف اس اللہ کے لئے ہے جس نے ہمیں کھلایا اور پلایا اور ہمیں
کافی ہو گیا اور ہمیں ٹھکانہ دیا (ورنہ) کتنے ہی ایسے لوگ ہیں جن کی نہ کوئی کفایت
کرنے والا ہے اور نہ ٹھکانہ دینے والا ہے۔ [مسلم ۲۷۱۵]

10- اللَّهُمَّ فَاطِرَ السَّمَوَاتِ وَالْأَرْضِ عَالِمِ الْغَيْبِ وَالشَّهَادَةِ لَا إِلَهَ إِلَّا أَنْتَ
رَبَّ كُلِّ شَيْءٍ وَمَلِيكَهُ، أَعُوذُ بِكَ مِنْ شَرِّ نَفْسِي، وَمِنْ شَرِّ الشَّيْطَانِ وَشَرِّكِهِ،
وَأَنْ أَقْتَرِفَ عَلَى نَفْسِي سُوءًا أَوْ أُجْرَّهُ إِلَى مُسْلِمٍ [ترمذی ۳۵۲۹]۔

ترجمہ: اے اللہ! اے پیدا کرنے والے آسمانوں اور زمین کے! اے جاننے والے غیب اور ظاہر کے! نہیں ہے کوئی معبود برحق سوائے تیرے، اے ہر چیز کے رب اور مالک! میں تیری پناہ میں آتا ہوں اپنے نفس کے شر سے اور شیطان کے شر اور اس کے شرک سے، اور اس بات سے بھی کہ میں ارتکاب کروں اپنے ہی نفس کے خلاف کسی برائی کا یا اسے کھینچ لاؤں کسی مسلمان کی طرف۔

11- نبی کریم ﷺ نے حضرت براء رضی اللہ عنہ کو وصیت فرمائی کہ لیٹنے کے لئے اپنے بستر پر جانے سے پہلے ویسے وضو کرے جیسے نماز کے لئے وضو کیا جاتا ہے پھر اپنے دائیں کروٹ لیٹ کر یہ دعا پڑھے اگر اسی رات اس کا انتقال ہو جائے تو فطرت پر اس کی موت ہوگی۔

اللَّهُمَّ أَسَلَمْتُ نَفْسِي إِلَيْكَ وَفَوَّضْتُ أَمْرِي إِلَيْكَ وَوَجَّهْتُ وَجْهِي إِلَيْكَ وَأَلْجَأْتُ ظَهْرِي إِلَيْكَ رَغْبَةً وَرَهْبَةً إِلَيْكَ لَا مَلْجَأَ وَلَا مَنجَأَ مِنْكَ إِلَّا إِلَيْكَ أَمَنْتُ بِكِتَابِكَ الَّذِي أَنْزَلْتَ وَبِنَبِيِّكَ الَّذِي أَرْسَلْتَ [بخاری ۲۴۷، مسلم ۲۷۱۰]۔

ترجمہ: اے اللہ میں تابع کر دیا ہے اپنے نفس کو تیرے، اور سونپ دیا ہے اپنا معاملہ تجھے، اور متوجہ کیا ہے میں اپنا چہرہ تیری طرف، اور جھکائی اپنی پشت تیری طرف، (ثواب میں) رغبت کرتے ہوئے اور ڈرتے ہوئے (عذاب سے)، نہیں ہے کوئی پناہ گاہ اور نہ جائے نجات تجھ سے مگر تیری ہی بارگاہ میں، ایمان لایا تیری اس کتاب پر، جسے تو نے نازل فرمایا، اور تیرے اس نبی پر جسے تو نے ہماری طرف بھیجا۔

12- نبی کریم ﷺ نے نوفل رضی اللہ عنہ کو کہا کہ تم سورۃ الکافرون پڑھ کر سو جاؤ

اس لئے کہ اس میں شرک سے بیزاری کا اظہار ہے۔ [ابوداؤد ۵۰۵۵] ﴿قُلْ يَا أَيُّهَا الْكَافِرُونَ (۱) لَا أَعْبُدُ مَا تَعْبُدُونَ (۲) وَلَا أَنْتُمْ عَابِدُونَ مَا أَعْبُدُ (۳) وَلَا أَنَا عَابِدٌ مَّا عَبَدْتُمْ (۴) وَلَا أَنْتُمْ عَابِدُونَ مَا أَعْبُدُ (۵) لَكُمْ دِينُكُمْ وَلِيَ دِينِ (۶)﴾

ترجمہ: آپ کہہ دیجئے کہ اے کافرو! نہ میں عبادت کرتا ہوں اس کی جس کی تم عبادت کرتے ہو، نہ تم عبادت کرنے والے ہو اس کی جس کی میں عبادت کرتا ہوں، اور نہ میں عبادت کروں گا جسکی تم عبادت کرتے ہو، اور نہ تم اس کی عبادت کرنے والے ہو جس کی میں عبادت کر رہا ہوں، تمہارے لئے تمہارا دین ہے اور میرے لئے میرا دین ہے

13- دورانِ نیند آنکھ کھل جائے تو کہے: لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ، وَهُوَ عَلَى كُلِّ شَيْءٍ قَدِيرٌ، الْحَمْدُ لِلَّهِ، وَسُبْحَانَ اللَّهِ، وَلَا إِلَهَ إِلَّا اللَّهُ، وَاللَّهُ أَكْبَرُ، وَلَا حَوْلَ وَلَا قُوَّةَ إِلَّا بِاللَّهِ، پڑھ لے پھر کہے اے اللہ میرے گناہ بخش دے تو گناہ بخش دیئے جائیں گے، دعا کرے تو قبول ہوگی، نماز پڑھے تو قبول کی جائے گی۔ [بخاری ۱۱۵۳]

- سورہ فاتحہ اور سورہ بقرہ کی ابتدائی آیات [مُفْلِحُونَ] تک پڑھے۔

- پھر کہے: لَا إِلَهَ إِلَّا اللَّهُ سُبْحَانَكَ، اللَّهُمَّ إِنِّي أَسْتَغْفِرُكَ لِذَنْبِي، وَأَسْأَلُكَ رَحْمَتَكَ، اللَّهُمَّ زِدْنِي عِلْمًا، وَلَا تُرْغِ قَلْبِي بَعْدَ أَنْ هَدَيْتَنِي، وَهَبْ لِي مِنْ لَدُنْكَ رَحْمَةً؛ إِنَّكَ أَنْتَ الْوَهَّابُ. [ابوداؤد ۵۰۶۱، شیخ البانی نے ضعیف کہا]

۶- اسی طرح ایک مسلمان جب صبح کرے تو ان اذکار کا اہتمام کرے:

اولاً: جب وہ بیدار ہو تو بستر سے اٹھنے سے پہلے پڑھے:

الْحَمْدُ لِلَّهِ الَّذِي أَحْيَانَا بَعْدَ مَا أَمَاتَنَا وَإِلَيْهِ النُّشُورُ

سب تعریفیں اللہ کے لئے ہیں جس نے ہمیں مارنے کے بعد زندہ کیا اور اسی کی طرف لوٹ کر جانا ہے۔ [البخاری ۶۳۱۲]

ثانیاً: جب تہجد کے لئے اٹھے تو اپنی انگلی آسمان کی طرف اٹھا کر سورہ آل

عمران کی یہ آیات تلاوت کرے: ﴿إِنَّ فِي خَلْقِ السَّمَاوَاتِ وَالْأَرْضِ

وَإِخْتِلَافِ اللَّيْلِ وَالنَّهَارِ لَآيَاتٍ لِأُولِي الْأَلْبَابِ (۱۹۰) ... يَا أَيُّهَا الَّذِينَ

آمَنُوا اصْبِرُوا وَصَابِرُوا وَرَابِطُوا وَاتَّقُوا اللَّهَ لَعَلَّكُمْ تُفْلِحُونَ (۲۰۰) ﴿

ابن عباس رضی اللہ عنہما کہتے ہیں کہ میں اپنی خالہ زوجہ رسول صلی اللہ علیہ وسلم میمونہ رضی اللہ عنہا کے

پاس رات گزارا تو دیکھا کہ نبی کریم صلی اللہ علیہ وسلم آدھی رات یا اس سے کچھ پہلے یا

بعد تک سوئے رہے، پھر بیدار ہوئے، اپنے ہاتھ سے چہرہ پونچھتے ہوئے نیند کو

دور کرنے لگے، پھر مذکورہ سورہ آل عمران کی آیات تلاوت فرمائی، پھر ایک

لٹکائے ہوئے مشکیزے کی طرف بڑھ کر اس سے وضو کیا بہت اچھا وضو کیا،

پھر تہجد کی نماز ادا کی۔ [بخاری ۱۳۸، ابوداؤد، نسائی]

ثالثاً: صبح و شام کے اذکار کا اہتمام کرے۔

صبح و شام کے اذکار

1- جو شخص صبح ۳ بار اور شام ۳ بار اس دعا کو پڑھے اسے کوئی چیز نقصان نہیں پہنچائے گی:

بِسْمِ اللّٰهِ الَّذِي لَا يَضُرُّ مَعَ اسْمِهِ شَيْءٌ فِي الْاَرْضِ وَلَا فِي السَّمَاءِ وَهُوَ السَّمِيعُ الْعَلِيمُ [أبو داود ۵۰۸۸]

اس اللہ کے نام سے جس کے نام کی برکت سے کوئی چیز نقصان نہیں پہنچا سکتی، زمین کی ہو یا آسمانوں کی، وہ خوب سننے والا اور خوب جاننے والا ہے۔

2- جو شخص آیۃ الکرسی صبح پڑھے گا تو شام تک اور شام پڑھے گا تو صبح تک شیطان سے محفوظ رہے گا۔ [صحیح الترغیب ۶۶۲]۔

﴿اللّٰهُ لَا إِلَهَ إِلَّا هُوَ الْحَيُّ الْقَيُّومُ لَا تَأْخُذُهُ سِنَّةٌ وَلَا نَوْمٌ لَهُ مَا فِي السَّمَاوَاتِ وَمَا فِي الْأَرْضِ مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يُحِيطُونَ بِشَيْءٍ مِنْ عِلْمِهِ إِلَّا بِمَا شَاءَ وَسِعَ كُرْسِيُّهُ السَّمَاوَاتِ وَالْأَرْضَ وَلَا يَئُودُهُ حِفْظُهُمَا وَهُوَ الْعَلِيُّ الْعَظِيمُ﴾

3- نیچے دی گئی دعائیں شام میں پڑھیں تو برا کیٹ میں موجود الفاظ نہ پڑھیں۔ اور صبح پڑھیں تو جن کے نیچے لکیر ہے ان کو نہ پڑھیں۔

أَمْسَيْنَا وَأَمْسَى (أَصْبَحْنَا وَأَصْبَحَ) الْمَلِكُ لِلَّهِ وَالْحَمْدُ لِلَّهِ لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ رَبِّ أَسْأَلُكَ خَيْرَ مَا فِي هَذِهِ اللَّيْلَةِ (هَذَا الْيَوْمِ) وَخَيْرَ مَا بَعْدَهَا (ه) وَأَعُوذُ بِكَ مِنْ شَرِّ مَا فِي

هَذِهِ اللَّيْلَةَ (هَذَا الْيَوْمَ) وَسَرَّ مَا بَعْدَهَا (هُ) رَبِّ أَعُوذُ بِكَ مِنَ الْكَسَلِ وَسُوءِ الْكِبَرِ رَبِّ أَعُوذُ بِكَ مِنْ عَذَابٍ فِي النَّارِ وَعَذَابٍ فِي الْقَبْرِ.

شام کی ہم نے اور شام کی سارے ملک نے جو کہ اللہ کا ہے، اور سب تعریف اللہ ہی کے لئے ہے، نہیں ہے کوئی معبود برحق سوائے اللہ کے، وہ اکیلا ہے نہیں کوئی شریک اس کا، اسی ہی کے لئے بادشاہت ہے اور اسی کے لئے ہی سب تعریف ہے، اور وہ ہر چیز پر کامل قدرت رکھتا ہے، اے میرے رب میں تجھ سے سوال کرتا ہوں اس رات کی بہتری کا اور اس رات کی بہتری کا جو اس کے بعد آنے والی ہے، اور میں تیری پناہ میں آتا ہوں اس رات کے شر سے اور اس کے بعد آنے والی رات کے شر سے، اے میرے رب میں تیری پناہ میں آتا ہوں کاہلی سے، اور بڑھاپے کی خرابی سے، اے میرے رب میں تیری پناہ میں آتا ہوں آگ کے عذاب سے اور قبر کے عذاب سے۔ [مسلم ۲۷۲۳]۔

4- **أَمْسَيْنَا (أَضْبَحْنَا) عَلَى فِطْرَةِ الْإِسْلَامِ وَعَلَى كَلِمَةِ الْإِخْلَاصِ وَعَلَى دِينِ نَبِيِّنَا مُحَمَّدٍ صَلَّى اللَّهُ عَلَيْهِ وَسَلَّمَ وَعَلَى مِلَّةِ آبَائِنَا إِبْرَاهِيمَ حَنِيفًا مُسْلِمًا وَمَا كَانَ مِنَ الْمُشْرِكِينَ**
ہم نے شام کی فطرت اسلام پر اور کلمہ اخلاص پر اور ہمارے نبی محمد صَلَّى اللَّهُ عَلَيْهِ وَسَلَّمَ کے دین پر اور اپنے باپ ابراہیم علیہ السلام کی ملت پر جو یک رُخ (اور) فرمانبردار تھے اور نہ تھے وہ مشرکوں میں سے۔ [أحمد ۳/۴۰۶ صحیح]۔

5- جو شام میں ۳ بار اس دعا کو پڑھے گا اسے کوئی زہریلی چیز نہیں ڈسے گی
أَعُوذُ بِكَلِمَاتِ اللَّهِ التَّامَّاتِ مِنْ شَرِّ مَا خَلَقَ [مسلم ۲۷۰۹]۔
میں اللہ کے مکمل کلمات کے واسطے سے پناہ مانگتا ہوں اس کی مخلوق کے شر سے۔

6- اللَّهُمَّ بِكَ أَمْسِينَا وَبِكَ أَصْبَحْنَا وَبِكَ نَحْيَا وَبِكَ نَمُوتُ وَإِلَيْكَ الشُّور
 اے اللہ تیری ہی حفاظت میں ہم نے شام کی اور تیری ہی حفاظت میں ہم نے صبح
 کی اور تیرے ہی نام سے ہم زندہ ہوتے ہیں اور تیرے ہی نام سے ہم مرتے ہیں
 اور تیری ہی طرف اٹھ کر جانا ہے۔ [الترمذی ۳۳۹۱، أبو داود ۵۰۶۸]۔
 ھ اسی دعا کو صبح یوں پڑھیں:

اللَّهُمَّ بِكَ أَصْبَحْنَا وَبِكَ أَمْسِينَا وَبِكَ نَحْيَا وَبِكَ نَمُوتُ وَإِلَيْكَ الْمَصِير
 7- اللَّهُمَّ فَاطِرَ السَّمَوَاتِ وَالْأَرْضِ عَالِمِ الْغَيْبِ وَالشَّهَادَةِ لَا إِلَهَ إِلَّا أَنْتَ رَبَّ
 كُلِّ شَيْءٍ وَمَلِكُهُ أَعُوذُ بِكَ مِنْ شَرِّ نَفْسِي وَمِنْ شَرِّ الشَّيْطَانِ وَشِرْكِهِ وَأَنْ
 أَقْتَرَفَ عَلَى نَفْسِي سُوءًا أَوْ أَجْرَهُ إِلَى مُسْلِمٍ. [الترمذی ۳۵۲۹]۔

اے آسمانوں اور زمین کے پیدا کرنے والے! غیب و حاضر کے جاننے والے! ہر
 چیز کے رب اور اس کے مالک! میں گواہی دیتا ہوں کہ نہیں ہے کوئی معبود برحق
 سوائے تیرے، میں تیری پناہ میں آتا ہوں اپنے نفس کے شر سے اور شیطان کے
 شر سے اور اس کے شرک سے اور اس بات سے کہ اپنے ہی خلاف کسی برائی کا
 ارتکاب کروں یا اسے کسی مسلمان کی طرف کھینچ لاؤں۔

8- اللَّهُمَّ إِنِّي أَسْأَلُكَ الْعَفْوَ وَالْعَافِيَةَ فِي الدُّنْيَا وَالْآخِرَةِ اللَّهُمَّ إِنِّي أَسْأَلُكَ
 الْعَفْوَ وَالْعَافِيَةَ فِي دِينِي وَدُنْيَايَ وَأَهْلِي وَمَالِي اللَّهُمَّ اسْتُرْ عَوْرَاتِي وَآمِنْ رَوْعَاتِي
 اللَّهُمَّ احْفَظْنِي مِنْ بَيْنِ يَدَيْيَ وَمِنْ خَلْفِي وَعَنْ يَمِينِي وَعَنْ شِمَالِي وَمِنْ فَوْقِي
 وَأَعُوذُ بِعَظْمَتِكَ أَنْ أُغْتَالَ مِنْ تَحْتِي. [أبو داود ۵۰۷۴]۔

اے اللہ! بے شک میں سوال کرتا ہوں تجھ سے معافی کا اور عافیت کا دنیا اور آخرت میں، اے اللہ! بے شک میں سوال کرتا ہوں تجھ سے معافی کا اور عافیت کا دین اور دنیا میں اور اپنے اہل و مال میں، اے اللہ! پردہ ڈال دے میرے عیبوں پر، اور امن دے میرے گھبراہٹوں میں، اے اللہ تو میری حفاظت فرما میرے سامنے سے، میرے پیچھے سے، میری دائیں طرف سے، میری بائیں طرف سے اور میرے اوپر سے، اور میں پناہ مانگتا ہوں تیری عظمت کے ساتھ اس بات سے کہ اچانک ہلاک کیا جاؤں نیچے سے۔

9- جو دن میں سو مرتبہ لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ کہے اسے دس غلام آزاد کرنے کے برابر اجر ملے گا، اس کے لئے سونئیاں لکھی جائیں گی اور اس کی سو برائیاں مٹا دی جائیں گی۔ اور یہ کلمات اس کے لئے اس دن شام تک شیطان سے بچاؤ کا ذریعہ ہونگے اور (قیامت والے دن) کوئی شخص اس سے زیادہ فضیلت والا عمل لے کر حاضر نہیں ہوگا سوائے اس شخص کے جس نے اس سے زیادہ یہ عمل کیا ہوگا۔

[البخاری، ۳۲۹۳، مسلم، ۲۶۹۱]۔

10- جو شخص ان تین سورتوں کو ۳ بار صبح اور ۳ بار شام پڑھے گا وہ اس کے لئے کافی ہو جائیگی۔ [أبو داود، ۵۰۸۲، ترمذی، ۳۵۷۰]۔

بِسْمِ اللَّهِ الرَّحْمَنِ الرَّحِيمِ ﴿قُلْ هُوَ اللَّهُ أَحَدٌ﴾ (۱) اللَّهُ الصَّمَدُ ﴿۲﴾ لَمْ يَلِدْ وَلَمْ يُولَدْ ﴿۳﴾ وَلَمْ يَكُنْ لَهُ كُفُوًا أَحَدٌ ﴿۴﴾ . بِسْمِ اللَّهِ الرَّحْمَنِ الرَّحِيمِ ﴿قُلْ أَعُوذُ بِرَبِّ الْفَلَقِ﴾ (۱) مِنْ شَرِّ مَا خَلَقَ ﴿۲﴾ وَمِنْ شَرِّ غَاسِقٍ إِذَا وَقَبَ ﴿۳﴾ وَمِنْ شَرِّ النَّفَّاثَاتِ فِي الْعُقَدِ ﴿۴﴾ وَمِنْ شَرِّ حَاسِدٍ إِذَا حَسَدَ ﴿۵﴾ .

بِسْمِ اللّٰهِ الرَّحْمٰنِ الرَّحِیْمِ ﴿قُلْ اَعُوْذُ بِرَبِّ النَّاسِ (۱) مَلِكِ النَّاسِ (۲) اِلٰهِ النَّاسِ (۳) مِنْ شَرِّ الْوَسْوَاسِ الْخَنَّاسِ (۴) الَّذِي يُّوسْوِسُ فِي صُدُوْرِ النَّاسِ (۵) مِنَ الْجَنَّةِ وَالنَّاسِ (۶)﴾.

11- يَا حَيُّ يَا قَيُّوْمُ بِرَحْمَتِكَ اَسْتَغِيْثُ ، اَصْلِحْ لِيْ شَأْنِيْ وَلَا تَكِلْنِيْ اِلَى نَفْسِيْ طَرْفَةً عَيْنٍ [الصحيحه ۲۲۷].

اے زندہ جاوید! اے کائنات کے نگران! میں تیری ہی رحمت کے ذریعے سے فریاد کرتا ہوں تو سنوار دے میرا ہر کام، اور نہ سپرد کر مجھے میرے اپنے نفس کے پیک جھینکنے کے برابر بھی۔

12- جو شخص سید استغفار دن میں دل کے یقین کے ساتھ پڑھے اور شام ہونے سے پہلے مر جائے تو وہ جنتی ہے اور جو یقین کے ساتھ رات کو پڑھے اور صبح ہونے سے پہلے مر جائے تو وہ جنتی ہے۔

اللّٰهُمَّ اَنْتَ رَبِّيْ لَا اِلٰهَ اِلَّا اَنْتَ خَلَقْتَنِيْ وَاَنَا عَبْدُكَ وَاَنَا عَلٰى عَهْدِكَ وَوَعْدِكَ مَا اسْتَطَعْتُ اَعُوْذُ بِكَ مِنْ شَرِّ مَا صَنَعْتُ اَبُوْءُ لَكَ بِنِعْمَتِكَ عَلَيَّ وَاَبُوْءُ لَكَ بِذُنُوْبِيْ فَاغْفِرْ لِيْ فَاِنَّهٗ لَا يَغْفِرُ الذُّنُوْبَ اِلَّا اَنْتَ. [البخاري ۶۳۰۹].

اے اللہ تو ہی میرا رب ہے، نہیں کوئی معبود سوائے تیرے، اور میں تیرا بندہ ہوں، اور میں تیرے عہد اور وعدے پر قائم ہوں اپنی طاقت کے مطابق، میں پناہ مانگتا ہوں تیرے ذریعے سے ہر اس چیز کے شر سے جس کا میں نے ارتکاب کیا، میں اقرار کرتا ہوں تیرے سامنے تیرے انعام کا جو مجھ پر ہوا، اور میں اقرار کرتا ہوں اپنے گناہوں کا، لہذا تو مجھے معاف کر دے، واقعہ یہ ہے کہ نہیں معاف کر سکتا گناہوں کو مگر تو ہی۔

13- جو شخص ایک دن میں سو مرتبہ سُبْحَانَ اللَّهِ وَبِحَمْدِهِ پڑھے تو اس کے گناہ معاف کر دیئے جائیں گے اگرچہ سمندر کے جھاگ کے برابر ہوں۔

14- اور جو شخص صبح ۱۰۰ بار، شام ۱۰۰ بار سُبْحَانَ اللَّهِ وَبِحَمْدِهِ کہے تو اس دن اس سے افضل عمل کرنے والا کوئی نہ ہوگا سوائے اس کے جس نے اتنا یا اس سے زیادہ کہا۔ [البخاری ۶۴۰۵ مسلم ۲۶۹۱، مسلم ۲۶۹۲]۔

15- جو شخص فجر کی نماز کے بعد ۳ بار اس دعا کو پڑھے گا تو اس کو صبح سے چاشت تک ذکر کرتے رہنے کا ثواب ملے گا۔ [مسلم ۲۷۲۶]۔

سُبْحَانَ اللَّهِ وَبِحَمْدِهِ عَدَدَ خَلْقِهِ وَرِضَا نَفْسِهِ وَزِنَةَ عَرْشِهِ وَمِدَادَ كَلِمَاتِهِ۔
میں پاکیزگی بیان کرتا ہوں اللہ کی اس کی تعریفوں کے ساتھ اس کی مخلوق کی تعداد کے برابر، (وہ مقدار جس سے) وہ اپنی ذات کے لئے راضی ہو جائے، اور اس کے عرش کے وزن کے برابر، اور اس کے کلمات کی روشنائی کے برابر۔

16- ① جو صبح و شام ۳، ۳ بار یہ پڑھے اللہ قیامت کے دن اس کو ضرور خوش کر دے گا۔ ② صبح و شام کی تحدید کے بنا مگر کہنے پر جنت کی خوشخبری بھی دی گئی۔ ③ جو صبح میں یہ کہے گا اس کے بارے میں آپ ﷺ نے فرمایا: میں اس کا ہاتھ پکڑ کر جنت میں داخل کرنے کی ضمانت دیتا ہوں۔

① مسند أحمد ۳۱/۳۰۲، ② أبو داود ۱۵۲۹، ③ الصحيحۃ ۲۶۸۶/۶۵۷]۔

رَضِيْتُ بِاللَّهِ رَبًّا وَبِالْإِسْلَامِ دِينًا وَبِمُحَمَّدٍ نَبِيًّا۔

میں راضی ہو گیا اللہ کو رب مان کر، اسلام کو دین مان کر اور محمد ﷺ کو اپنا نبی مان کر

17- جو سات مرتبہ یہ پڑھے اللہ اس کی پریشانیوں میں کافی ہو جائیگا

حَسْبِيَ اللَّهُ لَا إِلَهَ إِلَّا هُوَ عَلَيْهِ تَوَكَّلْتُ وَهُوَ رَبُّ الْعَرْشِ الْعَظِيمِ.

اللہ ہی میرے لئے کافی ہے، نہیں ہے کوئی معبود برحق سوائے اللہ کے، اسی پر میں نے بھروسہ کیا اور وہی عرشِ عظیم کا رب ہے۔ [أبو داود ۵۰۸۱ حسنہ زبیر علی زہبی].

18- اللَّهُمَّ عَافِنِي فِي بَدَنِي اللَّهُمَّ عَافِنِي فِي سَمْعِي اللَّهُمَّ عَافِنِي فِي بَصَرِي لَا إِلَهَ إِلَّا أَنْتَ، اللَّهُمَّ إِنِّي أَعُوذُ بِكَ مِنَ الْكُفْرِ وَالْفَقْرِ اللَّهُمَّ إِنِّي أَعُوذُ بِكَ مِنْ عَذَابِ الْقَبْرِ لَا إِلَهَ إِلَّا أَنْتَ. (۳ بار). [أبو داود ۵۰۹۰].

اے اللہ مجھے عافیت دے میرے بدن میں، اے اللہ مجھے عافیت دے میرے کانوں میں، اے اللہ مجھے عافیت دے میرے آنکھوں میں، نہیں ہے کوئی معبود برحق سوائے تیرے۔ اے اللہ! یقیناً میں تیری پناہ میں آتا ہوں کفر سے اور غربت سے، اور تیری پناہ میں آتا ہوں عذابِ قبر سے، نہیں ہے کوئی معبود برحق سوائے تیرے۔

19- جو صبح دس مرتبہ اور شام دس مرتبہ پڑھے اس کو قیامت کے دن نبی صَلَّى اللهُ عَلَيْهِ وَسَلَّمَ کی شفاعت نصیب ہوگی

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ، اللَّهُمَّ بَارِكْ عَلَى مُحَمَّدٍ وَعَلَى آلِ مُحَمَّدٍ كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ [صحيح الجامع ۶۳۵۷]

اے اللہ صلاۃ بھیج محمد صَلَّى اللهُ عَلَيْهِ وَسَلَّمَ پر اور آل محمد صَلَّى اللهُ عَلَيْهِ وَسَلَّمَ پر جیسے صلاۃ بھیجا تو نے ابراہیم علیہ السلام پر اور آل ابراہیم علیہ السلام پر بے شک تو قابلِ تعریف ہے اور بڑی

شان والا ہے، اے اللہ برکت نازل فرما محمد ﷺ پر اور آل محمد ﷺ پر جیسے برکت نازل فرمائی تو نے ابراہیم علیہ السلام پر اور آل ابراہیم علیہ السلام پر بے شک تو قابل تعریف اور بڑی شان والا ہے۔

20- اللَّهُمَّ إِنِّي أَسْأَلُكَ عِلْمًا نَافِعًا وَرِزْقًا طَيِّبًا وَعَمَلًا مُتَقَبَّلًا.

اے اللہ یقیناً میں تجھ سے سوال کرتا ہوں نفع بخش علم و پاک رزق اور مقبول عمل کا۔ (اس کو صرف فجر بعد پڑھیں)۔ [ابن ماجہ ۹۲۵]۔

21- بَكَشْرَتِ اسْتَغْفِرُ اللهَ وَأَتُوبُ إِلَيْهِ كَهْتَمِي رَهْمِي۔ [بخاری ۶۳۰۷، مسلم ۲۷۰۲]

۷- گھر سے باہر نکلتے ہوئے جب چوکھٹ پار کرے تو کہے:

بِسْمِ اللَّهِ تَوَكَّلْتُ عَلَى اللَّهِ، لَا حَوْلَ وَلَا قُوَّةَ إِلَّا بِاللَّهِ [أبو داود ۵۰۹۵]

نبی کریم ﷺ کے اس فرمان کی وجہ سے کہ جب بندہ یہ دعا پڑھتا ہے تو اس سے کہا جاتا ہے: تجھے ہدایت ملی، تیری کفایت کی گئی اور تجھے بچا لیا گیا، چنانچہ شیاطین اس سے دور ہو جاتے ہیں۔

۸- جب باہر نکل جائے تو کہے: اللَّهُمَّ أَعُوذُ بِكَ أَنْ أَضِلَّ، أَوْ أَضَلَّ، أَوْ أَزَلَّ،

أَوْ أُزِلَّ، أَوْ أَظْلِمَ، أَوْ أُظْلِمَ، أَوْ أَجْهَلَ، أَوْ يُجْهَلَ عَلَيَّ۔ اس حدیث کی وجہ سے

کہ ام سلمہ رضی اللہ عنہا بیان کرتی ہیں کہ رسول اللہ ﷺ جب بھی میرے گھر سے

نکلتے تو اپنی نظر آسمان کی طرف اٹھاتے اور یہ دعا پڑھتے۔ [أبو داود ۵۰۹۴]

وصلی اللہ وبارک علی نبینا محمد وآلہ وصحبہ وسلم